

1/LXXII

OTTUBRU 1998

IL-MALTI



Editorjal


Minn żmien għal żmien kull għaqda jeftigilha tgħaddi minn perijodu ta' tiġdid. Dan huwa bżonnjuż kemm biex dik l-għaqda tagħti titwila fiha nfisha u tara jekk hijiex qed taqdi kif imiss l-ideali li għalihom twaqqfet, kif ukoll biex, skond iż-żmien u ċ-ċirkostanzi, tfassal għanijiet godda jew torqom u tadatta dawk li diġà jeżistu. Dan jgħodd għall-għaqdiet kollha u wisq iżjed għal dawk li ilhom imwaqqfin għal bosta snin. It-tendenza f' dawn ta' l-aħħar hija li dawn l-għaqdiet wisq drabi jintrikbu minn ideat u metodi xi ftit qodma li jżommu l-għaqda li tkun, bħall-ħmar tas-sienja, iddur fl-istess radda. Dan biex ma nghidux ukoll li xi drabi l-pożizzjonijiet amministrattivi jisfghu okkupati minn nies li sehemhom ikunu diġà tawh u, kif huwa naturali, flok heġġa u bżulija dawn ma jkun fadlilhom xejn ħlief il-ħedla li jgħib miegħu ż-żmien.

Bħalma jaf kulhadd, l-Akkademja tal-Malti għaddejja minn dan it-tiġdid – tiġdid ta' strutturi u tiġdid ta' ideat. Hallejna warajna ż-żminijiet fejn, b'xorti ħażina, kien hemm diżgwid fost il-membri. Għaddejja żmien pjuttost twil ta' fejqan – żmien fejn għamilna rendikont magħna nfusna u sewwejna l-ħsara kbira li garrabna kemm internament kif ukoll dwar kif jagħrfuna u x'jistenne minna n-nies.

L-akbar indikazzjoni li l-Akkademja rebħet mill-ġdid ir-rispett u l-fiduċja li minn dejjem

1/LXXII

1998



IL-MALTI

Bord Editorjali:

Is-Sur Achille Mizzi
President

Membri:

Is-Sur Joseph Borg B.A.
Dr Charles Briffa Ph.D.
Is-Sur Charles Coleiro
Is-Sur Charles Flores

© *Copyright*

Akkademja tal-Malti

Il-Qoxra:

L-Akkademja trodd ħajr lill-artist Anthony Calleja li gentilment offra awtoritratt għall-qoxra ta' din l-edizzjoni.

Disinn u stampar mill-Koperattiva Outlook, 1998

kienet tgawdi f' għajnejn in-nies kienet meta l-ogħla awtorità ċivili stiednet lill-Akkademja tal-Malti biex tiġgedded fl-istrutturi tagħha biex, filwaqt li tibqa' tgawdi l-awtonomija, tilbes is-setgħa governattiva li biha tkun tista' twassal l-ideali tagħha dejjem ahjar u, fejn hemm bżonn bl-id soda msahha mis-setgħa tal-liġi, tara li l-jeddijiet ta' l-Ilsien Malti bħala Lsien Nazzjonali jiġtharsu dejjem u kullimkien.

Dan, anke jekk b'pass meqjus, l-Akkademja wettqitu. U issa għandna f'idejna Abbozz ta' Liġi u Statut Rivedut li jikkumplimentaw lil xulxin. Fil-fehma tiegħi, dawn għandhom ikunu l-aqwa strumenti biex jiżguraw mhux biss ġejjieni sabiħ għall-Akkademja iżda wkoll snin ta' ħidma fejjieda għat-tħaris u t-tisbiħ ta' l-Ilsien Malti. Għaliex, ngħiduha kif inhi, illum jidher ċar li bil-volontarjat biss, anke jekk dan huwa mill-aktar ħabrieqi, ma naslu mkien. Hemm bżonn li l-Akkademja jkollha r-riżorsi, il-facilitajiet u s-sahha biex dak li tgħid hi jghodd f' għajnejn il-pubbliku – hwejjeg li l-Gvern biss jista' jagħtihom.

Din kienet u għadha l-holma ta' bosta ħassieba fi hdan l-Akkademja. Fl-imghoddi, dawk ta' qabilna rnexxielhom li, bil-manuvri li kienu jghoddu għal żmienhom, igibuha żewġ biex fl-ahħar il-Malti sata' jirbah u jiehu postu. Fiż-żminijiet tal-lum il-problemi huma ta' xorta oħra u nkunu tassew gwejjef jekk dan ahna ma nintebħux bih u nħabirku biex il-qala' tagħna ndawruh skond il-fejn illum qed jonfoħ ir-riħ.

WERREJ

<i>EDITORJAL</i>	i
GORG BORG	
<i>Għar Dalam</i>	24
<i>Poezija</i>	24
<i>Naf Tifel</i>	35
<i>Imhabba Sewda</i>	35
RIGU BOVINGTON	
<i>Manuel</i>	
<i>Nicholas-Borg:</i>	
<i>Poeta Malti-Awstraljan</i>	17
DR. CHARLES BRIFFA	
<i>Il-Qawwa tal-Malti</i>	8
<i>Insellmu lil</i>	
<i>Min Halliena</i>	11
<i>Mill-Imghoddi</i>	22
<i>Intervista lil</i>	
<i>Gorg Pisani</i>	23
<i>Kumpliment lil</i>	
<i>Ilsienna</i>	25
JOHN BUTTIGIEG	
<i>Ipokrezija</i>	37
CHARLES COLEIRO	
<i>Destin</i>	21
<i>Ucuħ</i>	21
<i>Xewqat</i>	21
THOMAS FRELLER	
<i>Il-Malti –</i>	
<i>Lingua Punica...?</i>	1
JOE FRIGGIERI	
<i>Durham 11.5.96</i>	36
P. SCIBERRAS	
<i>Wirt Battal</i>	34
<i>database</i>	36
<i>Mid-Djarju tat-Tarzna</i>	38
VICTOR XUEREB SJ	
<i>Miju Mekkek</i>	
<i>ta' l-Iljade</i>	29

Il-Malti – *Lingua Punica* jew *Lingua Arabica*?

*Aspetti tad-diskussjoni internazzjonali li kien hemm
lejn tmiem is-Seklu Tmintax u l-bidu tas-Seklu Dsatax.*

(Bidla li seħfet fl-għarfien ta' l-Ilsien Malti)

(KITBA TA' THOMAS FRELLER)

(MAQLUB GHALL-MALTI MINN ACHILLE MIZZI)

It-tieni nofs tas-Seklu Tmintax ma kienx biss iż-żmien meta ċerti ċirkoli xjentifiċi u kulturali ta' l-Ewropa bdew jiżviluppaw interess qawwi f' dak kollu li kellu x'jaqsam ma' l-istorja u l-kultura tal-klassiċi Griegi u Rumani. Kien żmien ukoll meta tqanqal interess kbir fil-kultura u l-wirt orjentali u dak Gharbi. Dan l-interess u din il-ġibda kienu min-naħa l-waħda interess estetiku u viżwali kif, per eżempju, jidher min-namra ġdida li kellhom l-Ewropej mal-hrejjef ta' l-*Elf Lejl u Lejla*. Jidher ukoll minn kemm-il darba naraw modi u lbies orjentali fil-pitturi ta' Antoine Favray u ta' Francesco Guardi. Dan l-interess jidher ukoll minn għadd ta' studji profondi dwar il-lingwistika u l-Istorja Gharbija - studji li harġu l-aktar minn universitajiet fi Franza u fil-Ġermanja.

Ftit wara li seħh dan l-iżvilupp, tqanqal interess kbir fit-tiftix tan-nisel ta' l-Ilsien Malti. Fost il-ġgajta ta' studjużi li stharrġu dan is-sugġett kien hemm nies ta' isem bħall-orjentalista Franciż ta' fama Sylvestre de Sacy, il-filologista Friedrich Muenther kif ukoll il-lingwisti Ġermaniżi, Professur Johan Bellermann u Wilhelm Gesenius. Sa mis-Seklu Sittax, f'ħafna nhawi, l-Ilsien Malti kien beda jinteressa lil diversi storjografi, lingwisti u dilettanti oħra. Fl-1588, Hyeronimus Megiser, l-"Ordinarius Historiographicus" tas-Swabja kien ġie Malta u ġabar bosta kliem u frażijiet Maltin. Wara, kien ippublika partijiet minn din il-lista fi ktieb li kien hareġ fl-1603 u li jġib l-isem ta' "Thesaurus Polyglottus vel, Dictionarium Multilingue" (Frankfurt a.M. 1603) kif ukoll fil-wisq magħruf xogħol tiegħu "Propugnaculum Europae" (Ippublikat Leipzig fl-1606, fl-1609, imbagħad wara fl-1610, kif ukoll fi Krakovja fl-1611). Fi studji li kitbu Albert Friggieri, William Cowen u Arnold Cassola, dawn ukoll jtkellmu b'aktar dettall dwar din il-lista u dwar il-konnessjoni li dan Megisar kellu ma' Malta. Fl-1663 Sir Philip Skippon żar Malta u huwa wkoll ġabar diversi kliem u frażijiet Maltin. Izda r-rakkont tal-vjaġġ tiegħu ma' ġiex ippublikat qabel l-1732 meta deher fiċ-"Churchill's travels". Madankollu xi sentejn qabel, il-Franciż Thezan, li kien kavallier ta' l-Ordni ta' San Ġwann,

kien ikkompila dizzjunarju shih, izda l-manuskritt gie ppublikat recentament minn Arnold Cassola fl-1992.

Sa dak iz-zmien, il-listi kollha kienu jikkonsistu l-aktar f' damma ta' kliem u ta' referenzi għall-istruttura grammatikali tal-Malti izda fis-Seklu Tmintax kien beda joktor l-interess fit-tiftix għall-għeriq ta' l-Ilsien Malti u l-istorja tiegħu. Il-professur tal-Grieg u ta' l-ilsna Orjentali fl-Università ta' Giessen (Hessia - fil-Ġermanja), Johannes Heinrich Majus qatt ma kien gie Malta. Is-sorsi principali tax-xogħol tiegħu "Specimen Linguae Punicae in Hodierna Melitensium Superstitis" li kien gie ppublikat għall-ewwel darba fl-1718 f' Marburg (bit-tieni edizzjoni b' għadd ta' xogħlijiet oħra ppublikati f' Lieden fl-1725) - kien ibbażat l-aktar fuq materjal li kien newwillu l-Ġizwita Malti Ribier de Gattis. L-aktar minħabba fit-tieni edizzjoni li nħarġet f' Leiden fl-1725, ix-xogħol ta' Majus xtered u sar maġhruf mill-istudjużi ta' l-ilsna klassiċi u orjentali kif ukoll minn bosta oħrajn li kienu jiddilettaw b' dawn is-sugġetti. Xogħol ieħor kbir li kien jittratta dwar il-Malti kien il-ktieb "Della Lingua Punica presentemente usata da Maltesi" (Ruma 1750) li kien gie ppublikat mill-istudjuż enċiklopediku Għawdxi l-Kanonku Agius de Soldanis.

Fit-tieni nofs tas-seklu tmintax, ix-xogħlijiet ta' Majus u ta' Agius de Soldanis f' daqqa waħda ġibdu fuqhom għajb u kritika qawwiya. X'kienu r-raġunijiet għal dan? Minn meta Jean Quintin d' Autun ħareġ il-"Melitae Insula Descriptio" (Lyon 1536) sa nofs is-Seklu Tmintax, kwazi l-awturi kollha li ħarġu b' referenzi, min itwal u min iqsar fid-daqs, għal-lingwa mitkellma mill-Maltin – fost dawn inkluzi Joahannes Heinrich Major u l-Kanonku Agius de Soldanis – kollha kienu tal-fehma shiħa li l-Malti huwa mnissel mil-lingwa Punika tal-qedem. Difatti, wieħed mill-kapitoli fl-opra ta' Majus "Linguae Punicae in Hodierna Melitensium superstitis" insibu hekk "Veterum Melitensium lingua eadem quae Punica". (Kapitlu 12) ("L-ilsien li l-Maltin kienu jtkellmu bih fil-qedem huwa l-istess bħal dak tal-Puniċi.") Għalhekk Majus wasal għall-konklużjoni illi l-Malti tal-lum jista' jkollu xi fdalijiet ("rudera") tal-Puniku qadim. Din il-kitba prezenti, fil-qosor kif inhi, ma tistax titfa' dawl biżżejjed fuq l-implikazzjonijiet storiċi u kulturali ta' l-opinjoni ta' Majus jew ta' Agius de Soldanis. Li kieku din kienet minnha, huwa kellu bilfors jitlaq mill-ipotesi li bejn iz-zminijiet Puniċi u dawk ta' llum il-popolazzjoni tal-gżejjer Maltin qatt ma nbidlet, izda għall-kuntrarju kien hemm kontinwità shiħa.

Daż-żmien, permezz ta' stħarrig aktar fil-fond u fil-wisa' ta' l-idjomi orjentali u kif dawn ħarġu minn xulxin, din il-fehma ta' Majus u Agius de Soldanis giet aktar u aktar, skartata. Wara l-1770 din il-kwestjoni dwar mnejn tniessel il-Malti saret waħda mill-eqqel argumenti internazzjonali fost id-dilettanti u l-esperti. Il-mixja u l-iżvilupp ta' dawn l-argumenti kienu jinteressaw mhux biss lil dawk li kienu mixhutin għal din ix-xjenza. Wara ftit taż-żmien dawn l-argumenti ntisġu ma' kwestjonijiet ta' identità nazzjonali kif ukoll ma'sens gdid ta' nazzjonalizmu. Bħal fil-każ ta' l-Italja taż-żminijiet reċenti, fejn kellek studjużi u artisti bħal Piranesi li kienu jhaddnu t-teorija li l-kultura Rumana kienet imnissla direttament minn dik etruska għall-kuntrarju ta' dak li kienu jaħsbu xi wħud li din kienet iddominata minn dik Griega, hekk ukoll għall-generazzjoni għdida ta' studjużi u letterati Maltin – l-ewwel fosthom Mikiel Anton Vassalli – bħal speci saret moda komda u flokha li wiehed jishaq li l-għeruq tal-Malti għandhom jinstabu fil-Puniku antik li sa dak iż-żmien kien għadu Isien li għalih kulhadd kien inkileb propju minhabba l-fatt li kien misterjuż. Lejn it-tmiem tas-Seklu Tmintax, il-lingwa Punika kienet ghadha ma gietx iddeċifrata kollha kemm hi u kienet ghadha oggett ta' kurżità kbira fl-Ewropa. Nies li żaru Sqallija u Malta fl-aħħar għexieren tas-Seklu Tmintax bħal Friedrich Muenther, Il-Konti ta' Strolberg, Johann Michael de Borch, C.S. Sonnini, Carlo Gastone Torre de Rezzonico, il-Konti de St Priest jew Richard Cold Hoare ma kienu jehdew qatt li jsemmu, bid-dettalji kollha, il-wirt puniku ta' dan ir-regjun.

Bhala eżempju ta' kemm kien imxerred l-interess dwar dan is-sugġett jixhdu l-għadd ta' kitbiet tal-vjaġġatur svediz Jakob Jonas Bjoernsthal. Matul ix-xitwa ta' l-1770-1771 dan Bjoernsthal kien qed jivvjaġġa fuq mirkeb minn Toulon għal Civitavecchia. Meta huwa ntebaħ li fuq dan il-mirkeb kien hemm nies kemm Maltin kif ukoll Għarab, huwa beda jistharreg diskorshom u għamel din l-osservazzjoni:

“L-Għarab jirnexxilhom jiftiehmu tajjeb mal-Maltin bla ebda diffikultà. Izda wiehed ta' min jgħid li l-grammatika ta' l-ilsien Malti m'hijjex l-istess bħal dik ta' l-Għarbi mitkellem fl-Egittu jew fl-Asja. Minn dan wiehed jista' jara kemm jitqarraq min ifittex nisel il-Malti fl-ilsien Puniku. Din it-teorija zoppa kienet giet maħluqa minn Johann Heinrich Majus u mill-Kanonku Agius de Soldanis. Hija ħaġa ta' l-iskantament li bniedem bħal Agius de Soldanis, li kien ta' nisel Malti, ma kienx jaf x'kien sewwa l-ilsien li bih jitkellem. Fix-

xogħol tiegħu “Della Lingua Punica” huwa jsostni li l-Għarbi m’għandu x’jaqşam xejn mal-Malti. (...) “Hija haġa stramba li l-Maltin qajla jafu jiktbu u jaqraw il-lingwa li biha jiftiehm. Dan jista’ jkun ġej mill-fatt illi l-Maltin kollha li huma edukati jużaw it-Taljan.”

Dan l-episodju jirrifletti fl-istess waqt, għad li b’mod negattiv, kemm kienet magħrufa fost l-għorrief għall-ħabta tat-tieni nofs tas-Seklu Tmintax l-opra ta’ Agius de Soldanis “Della Lingua Punica”. Difatti din l-opra ta’ de Soldanis kellha sehem kbir biex inkixef il-qerq tal-falsarju ta’ l-Għarbi, il-Malti Abbate Giuseppe Vella (‘Codex Diplomaticus Sicilae sub saracenorum imperio ab DCCCXXVII ad MCXXL nunc primum ex mss. Mauro occidentalis conscriptus cura e studio Airoidi Archiepiscopi Heraclensis’, Palermo, 1788, (traduzzjoni għat-Taljan, Palermo, 1789-1792).

Fl-1786 l-istudjuż Franciż De Guignes ġibed l-attenzjoni dwar kemm it-taparsi Għarbi tad-dokumenti medjevali ta’ Vella kien jixxiebah mal-Malti. De Guignes wasal għal din il-konklużjoni billi rrefera għax-xogħol “Della Lingua Punica” ta’ De Soldanis. Il-kritika ħarxa li kien għamel il-lingwista ‘delettant’ Bjornsthal kontra t-teorija tal-Malti-Puniku ntrefgħet fuq livell xjentifiku oġġla minn lingwista Ġermaniż li kien ukoll l-arkivista ta’ l-Arċiduka ta’ Dresden, fis-Sassonja, u li kien jismu Johann Cristoph Adelung. Fix-xogħol li jġib l-isem “Mithridates oder allgemeine Sprachenkunde mit dem Vater Unser als Sprachprobe” (Berlin, 1806) (Mitridate jew ix-xjenza ġenerali tal-lingwi mħaddma fuq il-mudell speċjali tal-‘Missierna’) dan Adelung indika l-Għarbi bħala l-baži prinċipali li fuqu għandu jitqies il-Malti. Il-bqija tal-Malti, huwa kompla jgħid, jikkonsisti f’ezemplari ta’ Taljan u Franciż. Jista’ wiehed jaħseb li fil-bidu tas-Seklu Dsatax kienu biss il-Maltin li baqgħu jaħsbu li l-origini tal-Malti tinsab fil-Puniku Qadim. Izda anke daqstant tard, il-polemika kienet għadha għaddejja ’l barra minn xtutna. Fl-1809, professur tat-teoloġija u tal-filosofija minn Berlin, li kien jismu Johann Joachim Bellermann, ippubblika t-trattat “Phoeniciae linguae vestigiorum in Melitensi specimen” li baqa’ jxaqleb lejn il-fehma li kien hemm għadd ġmielu ta’ fdal puniku fil-Malti. Bħal Agius de Soldanis qablu, Bellermann isaħħaħ it-tezi tiegħu billi jxebbah mal-Malti tal-lum il-puniku kif ikkwotat mill-awtur Ruman Plawtu fil-kitba tiegħu li jġib l-isem ta’ “Poenulus”.

Din il-fehma qalgħet l-aħħar daqqa meta fl-1810 Wilhelm Gesenius, studjuż ta' l-Ebrajk u s-Semitku ta' ħjiel ta' kemm kienu dgħajfa dawn it-teoriji. Dan Gesenius li kien professur tat-teoloġija fl-università ta' Halle kien espert mill-iprem ta' l-Ebrajk u tal-fdal mill-Ilsien Puniku li kien instab sa dak iż-żmien. Fl-1810 huwa ppubblika t-trattat tiegħu 'Versuch über die maltesische Sprach' (Stharriga dwar l-Ilsien Malti) li kien immirat biex jeħodha kontra dak li kien qal Bellermann fix-xogħol tiegħu. L-ewwel haġa li saħaq dwarha kienet li dwar il-Lingwa Punika ftit li xejn kien magħruf sa dak iż-żmien biex sata' jsir paragun mal-Malti ta' dik l-epoka. U wisq u wisq iżjed, il-bieċa l-kbira ta' l-istudjużi ta' żmienu ma kellhomx għerf biżżejjed bies setgħu jagħzlu bejn l-Ebrajk u l-Puniku. It-tieninett, huwa silet il-konkluzjoni li qatt ma sata' kien possibli li l-ilsien li kien mitkellem mill-Maltin qabel il-ħakma ta' l-Għarab fid-disa', l-għaxar u l-ħdax-il seklu baqa' jeżisti tul dan iż-żmien kollu. Huwa korrettement intebaħ bil-qrubija tad-dijalett Għarbi mitkellem fil-Magreb ma' l-ilsien Malti. Kien il-qari ta' l-ewwel publikazzjoni dwar id-djaletti Magrebin li wassal lil Gesenius għal dawn il-konkluzjonijiet. Din kienet il-"Grammatica linguae mauro-arabicae" (Vjenna, 1800) maħruġa minn Franz ta' Bombay. Minn dan joħroġ ċar li kien minħabba ż-żieda kbira ħafna fl-għarfien tal-lingwistika u l-kultura orjentali, kif ukoll minħabba fl-avvanzi u fl-iżvilupp ta' studji ta' din ix-xorta li kien wasal iż-żmien biex l-Ilsien Malti u l-istorja tiegħu jigu mifhuma fil-vera perspettiva tagħhom.

Issa kien wasal iż-żmien, anke għal difensur akkanit tal-Malti-Puniku bħalma kien Mikiel Anton Vassalli, li jirrevedi l-fehmiet tiegħu fuq din il-ħaġa. Fl-1828 huwa ppubblika il-"Motti, Aforismi e Proverbi Maltesi" li fih deher li kien skarta l-fehmiet qodma li kellu u beda jsegwi t-teoriji "moderni" ta' Sylvestre de Sacy u Wilhelm Gesenius. Infatti l-lingwista Franciż u studjuż ta' l-ilsna orjentali Sylvestre de Sacy kien segwa għal ħafna snin id-diskussjoni dwar l-għeruq u n-nisel tal-lingwa mitkellma f' Malta. Fil-ħarġa ta' April 1829 tal-famuż 'Journal de Savans' dehret recensjoni awtorevoli dwar ix-xogħol ta' Vassalli "Motti, Aforismi e Proverbi Maltesi" li fiha huwa kien irrikonoxxa l-kisbiet ta' Vassalli fejn għandhom x'jaqsu l-Ilsien u l-Istorja ta' Malta. B'hekk infetaħ kapitlu ġdid għall-għarfien tal-Malti u l-istudju tiegħu.

Xoghlijiet ikkonsultati:

Adelung, Johann Christoph. "Mithridates oder allgemeine Sprachkunde mit dem Vater Unser als Sprachprobe in bey nahe fuenfhundert Sprachen und Mundarten" (Berlin, 1806).

Agius de Soldanis, G.P.F. "Della Lingua Punico-Maltese..." (Ruma, 1750).

Agius de Soldanis, G.P.F. "Della Lingua Punica presentemente usata da maltesi ovvero Nuovi Documenti li quali possono servire di lume all'antica lingua etrusca" (Ruma, 1753).

Bellermann, Johann Joachim. "Phoeniciae Linguae vestigiorum in Melitensi Specimen" (Berlin, 1809).

Bjoernsthal, Jacob Jonas. "Briefe auf Reisen durch Frankreich, Italien, die Schweiz, Deutschland, Holland, England und einen Theil der Morgenlaender" (Rostock Leipzig, 1777) Malta: Vol 1.

Cassola, Arnold. "Una edizione diversa della lista di voci maltesi del Seicento di Hieronymus Megiser" in "Incortri Siculo-Maltesi, Atti del II Convegno su Malta-Sicilia" (Malta, 1986).

Cassola, Arnold. "The Biblioteca Vallicelliana, Regole per la Lingua Maltese, The earliest extant grammar and dictionary of the Maltese language" Editjat minn Arnold Cassola. (Malta 1992).

Cowan, William. "An early Maltese World-List" fil-"Journal of Maltese Studies", Nru 2.

Dombay, Francois de. "Grammatica Linguae Mauro-Arabicae juxta Vernaculi usum. Accessit Vocabularium Latino-Mauro-Arabicum" (Vjenna, 1800).

Friggieri, Albert. "Propugnaculum Europae" (The Bulwark of Europe) f' "The Sunday Times (of Malta)" 20 ta' Dicembru 1987, pp 23-26.

Gesenius, Wilhelm. "Versuch über die maltesische Sprache zur Beurteilung der neulich wiederholten Behauptung, dass sie ein Überrest der altpunischen sey, und als Beytrag zur arabischen Dialektologie" (Leipzig, 1810).

Gesenius, Wilhelm. "Scripturae Linguaquae Phoeniciae" (Leipzig, 1837).

"Journal (Le) des Savans" (Parigi) Awissu 1786, & April 1829.

Kontzi, Reinhold. "Der Beitrag deutscher Gelehrter zur Erforschung des Maltesischen seit Beginn des 17. Jahrhunderts bis zum Beginn des 20. Jahrhunderts" in "Lingua et Traditio. Festschrift für Helmut Christmann" (Tuebingen, 1994).

Majus, Johann Heinrich, "Specimen Linguae Punicæ in Hodierna Melitensium Superstitis" (Marburg, 1718, u anke f'Leiden, 1725).

Megiser, Hieronymus, "Propugnaculum Europæ. Warhafften eigentliche und aussführliche Beschreibung der viel und weitberühmten Africanischen Insul Malta" (Leipzig, 1606 ukoll fl-1609 fl-1610 u fi Krakovja 1611.)

Megiser, Hieronymus, "Thesaurus Polyglottus vel, Dictionarium Multilingue: Ex quadringentic circiter tam veteris, quam novi (vel potius antiquis incogniti) Orbis Notionum Linguis. Dialectis. Idiomatibus & idiotismus constans" (Frankfurt a. M; 1603).

Skippon, Sir Philip, "An account of a Journal" fil- "A collection of Voyages and Travels" (Londra, 1732).

Vassalli, Mikiel Anton, "Mylsen Phoenico-Punicum sive Grammatica Melitensis" (Ruma, 1791).

Vassalli, Mikiel Anton, "Motti, Aforismi e Proverbi Maltesi" (Malta 1828).

Il-Qawwa tal-Malti

CHARLES BRIFFA

Albert Camus (1913-1960), rumanzier, drammaturgu, esejista, u gurnalista, kiseb il-fama tiegħu minhabba li f'kitbietu rnexxielu jaftaf u jesprimi l-burdani u l-preokkupazzjonijiet tal-kontemporanji tiegħu. Forsi lil Camus nafuh l-aktar bħala rumanzier. *L'Etranger* (1942) jittratta raġel ikkundannat għall-mewt minhabba qtil li għamel hiltu kollha jipprova li ma jwettaqx, imma wkoll minhabba li hu l-barrani f'soċjetà ipokrita u bħala l-barrani jirrifjuta li jikkonforma mal-valuri foloz tagħha. Imbagħad f'*La Peste* (1947), li jagħtina dehra ta' pesta b'referenza għall-okkupazzjoni Nazista u l-ħajja umana ġenerali, insibu ribelljoni f'għamla ta' tliġġim erojku li jlibbes id-dinjità umana lill-bniedem u jikkomunika tifsir xieraq fl-eżistenza umana permezz ta' kooperazzjoni soċjali. Però Camus huwa esejista mill-iprem u xi wħud mill-kitbiet filosofiċi tiegħu jiddefinixxu l-idea tiegħu ta' l-assurd li toqrob lejn l-eżistenzjalizmu, għalkemm Camus ma ried qatt li jitlaqqam eżistenzjalista - tant li anki ħadha kontra Sartre fl-1952. L-assurd huwa aktarx il-punt tat-tluq u fix-xogħlijiet tiegħu jidher l-għawġ uman (f'għamla ta' qagħdiet diffiċli li minnhom ftit hemm ħarba) u t-tfittxija biex jinheles dak l-għawġ.

Hawnhekk jinteressawna l-esejs tiegħu għax Dr Toni Aquilina tana l-verżjoni bil-Malti ta' gabra minnhom. Aħna u naqraw *Is-Sajf* (Malta, 1997) inħossu umanizmu naturali u mħabba Mediterranja għall-ħajja. L-ambjent huwa Mediterranju u fit-traduzzjoni l-atmosfera sħuna u mdawla toħroġ ukoll b'siltiet bħal "trab, żrar, u sħana" (p.4), "Iż-żiffa, il-bjuda tal-berwieq, l-ikħal karg tas-sema" (p.26), "lejla waħda sajjija u reżżieħa ta' Frar" (p. 34), "l-ilma għammiexi tal-baħar" (p.54), u oħrajn li juru kemm il-klima tal-Mediterran qiegħda fil-vini ta' Camus. It-traduttur ħareġ din il-bixra mentali fil-verżjoni tiegħu għaliex (ma ninsewx) hu wkoll huwa bniedem Mediterranju. U l-umanizmu ta' Camus baqa' jinħass fit-traduzzjoni minhabba l-istil tal-Malti magħżul. Aquilina ħa ħsieb l-elementi stilistiċi għax kien hemm il-ħtieġa li jvarja t-ton: daqqa konverżazzjonali, kultant deskrittiv, u spiss poetiku. B'dan il-mod joħroġ l-umanizmu mis-sens ta' osservazzjoni u mis-sentimenti mgarrba u mwassla b'lingwa figurattiva li minnha spiss tixref proża poetika bħalma nsibu f'din is-silta: "minn ħin għal ieħor, il-mewġ jgħajjat u jagħti ħasla 'l-pruwa kif imiss;

raghwa morra u ddellek, bzieq l-allat, tixtered u ċċarċar ma' l-għewied sa ma tasal go l-ilma fejn tinfirex f' disinji li jmutu u jitwiieldu mill-gdid, gilda ta' xi baqra blu bl-abjad, bhima għajjiena, li tibqa' ġejja warajna mar-radda tal-vapur għal hin twil." (p.79-80) f' dawn l-esejs tixref qawwija l-idea tal-vjaġġ bħala avventura: minn proċess ta' periklu għal tħassib fuq dak li l-bniedem jista' jsib ma' wiċċu, għal rieda sħiħa li jsalpa 'l hemm mill-port. Id-deċiżjoni tiegħu ġejja minn dik is-sejha qadima tal-baħħar li jhoss il-beraħ mielaħ fil-vini tiegħu: "Namra ta' bla ħsieb, kapulavur, att decisiv, trasfigurar ta' ħsieb, f' ċerti mumentu lkoll iġibu magħhom l-istess tbaqbiqa intollerabbli mwieżna minn seher li ma tkunx tista' għalih." (p.92)

Il-ħsieb ħerqan għall-beraħ ħieles fil-bixra mentali ta' Camus joħroġ jixref b' mod xieraq minn xifer ix-xefaq tal-bixra mentali tat-traduttur. It-traduzzjoni (bħala proċess li bih it-test laqqiegħi jrid iwassal l-istess ideat u messagġi tat-test nissielu) tinvolvi żewġ strutturi: il-binja tal-qiegh li għandha x' taqsam mat-tifsira, u l-binja tal-wiċċ li tvarja mill-original għat-traduzzjoni. Il-binja tal-wiċċ ta' l-original nistgħu nsejħulha s-simbolu tan-nissielu; u l-binja tal-wiċċ tat-traduzzjoni nistgħu nsejħulha s-simbolu tal-laqqiegħi. Ir-relazzjoni bejn iż-żewġ simboli hija l-oġġett li t-tnejn qed jirreferu għalih; dan l-oġġett innejhulu r-referent. Issa jista' jagħti l-każ li kelma f' lingwa jkollha aktar minn ekwivalenti wiehed f' oħra. Il-kuntest irid jgħin lit-traduttur, imma dan irid joqgħod ukoll attent għall-kollokazzjonijiet li t-termini li jagħżel ikollu. Nghidu aħna, fl-aħħar esej Aquilina kellu l-Franċiż "journal" (bl-Ingliż "Logbook") bħala l-ktieb fejn jitniżzeġ kulma jġiri fit-tbahħir ta' vapur. L-ekwivalenti fil-Malti setgħu kienu "registru" jew "gurnal ta' abbord", u seta' wkoll it-traduttur faċilment għażel li jinqeda bil-kelma missellfa "logbook" – il-Professur Aquilina jagħtiha "logg-bukk" – li hija l-aktar alternattiva popolari. Toni Aquilina m'huwiex wiehed li jitmeżmeż jinqeda b' termini missellfa mill-Ingliż: fl-ewwel esej, per eżempju, uża "hangers" (gancijiet?), "gangsters", "poker", "plaxx". Imma fil-każ ta' "journal" għażel li juża "registru ta' abbord" għax il-kelma "gurnal" fil-Malti tikkolloka ma' "gazzetta". (Jien personalment kont ninqeda b' "logg-bukk" għax din tgawdi l-aktar popolarità fil-kuntest marittimu Malti. It-traduttur, mela, jrid jispezzjona r-referent billi jħares lejn il-kuntest il-wiesa', lejn il-kuntest immedjat, u jifli l-probabilità generali ta' dak li jagħżel. Dan kollu huwa meħtieġ għax jista' jkun hemm traduzzjoni falza li twaqqa' kollox għaċ-ċajt. It-traduttur jibda minn ħidma ta' għarfien biex jifhem sew ir-referent imbagħad jgħaddi għal ħidma ta' espressjoni biex jagħżel simbolu xieraq.

Minkejja l-problemi kollha li traduttur jiltaqa' magghom, it-traduzzjoni trid tinqara bhala xoghol shih li jagħmel sens. Trid tkun mexxejja fil-kuntest laqqiegħi tagħha u trid tiftiehem qisha biċċa xogħol originali. Kultant Aquilina nqeda b'termini ibsin fil-Malti: "għanja sehwienu" (p.8= għanja li ttellef), "ruħ kemmxejn maħguba" (p.9= ruħ kemmxejn introverta?), "wtajja miksijiin bilberwieq" (p.26, plural miksuri ta' wita?), "l-għaqba wahxija" (p.27= għolja wahxija), "ferrieħ u stonkuż f'teqjistu" (p.38= ferrieħi u stonkuż fil-kalkoli tiegħu) – l-alternattivi tiegħi forsi m'humieħ ezatti, però żgur li jinfteħmu aktar. Il-forom ta' Aquilina jagħtu kulur kulturali lix-xogħol u, kollox ma' kollox, irridu ngħidu li l-Malti reġa' għadda mill-eżami għax laħħaq ma' l-ideat ta' Camus. Din it-traduzzjoni hija mera oħra tal-kapaċità tal-lingwa tagħna.

Insellmu lil Min Halliena

CHARLES BRIFFA

Qalb il-karti li kien hemm fil-fajl tax-xogħlijiet maħsuba għall-pubblikazzjoni f' *Il-Malti* il-Bord Editorjali sab nota minghand is-Sur J.J. Camilleri li tfakkar li s-sena 1997 kienet sena ta' anniversarji. Fiha kien hemm din il-lista:

“Laurent Ropa miet tletin sena ilu; Ġanni Vassallo miet sittin sena ilu; Pawlu Bellanti u Ġuzé Muscat Azzopardi mietu sebghin sena ilu; Dwardu Cachia, Manwel Magri, u A.E. Caruana mietu disghin sena ilu. Ġananton Vassallo u Richard Taylor mietu mija u tletin sena ilu. Mitt sena ilu twieled Ġuzé Ellul Mercer; għaxar snin ilu mietu Karmenu Vassallo u Alfred Previ.”

Dan l-aħħar ukoll hallewna għadd ta' awturi li ħabirku f' ġieħ l-ilsien Malti u fi hdan l-Akkademja, u għalhekk xieraq li nsellmulhom bil-kordi ta' qlubna għax il-ħidma fejjieda tagħhom matul is-Seklu XX wessgħet il-fruntieri lingwistiċi, min bi ffit u min b'ħafna. F'dan il-kuntest intenni (għax joqgħod ġmielu) kliem Saydon:

“Jekk inħarsu ħarsa, imqar għal ħin wieħed, lejn il-kitba tal-Malti, li, f'dawn l-aħħar snin, maħduma u mirquma bl-akbar heġġa, xenxlet aktar 'l isfel gheruqha u meddet aktar fil-wisa' l-friegħi tagħha ħodor u xerredet aktar fil-bogħod il-fwieħa ħelwa ta' nwarha, inħossu minnufih jiġri gewwa fina u jqanqal l-għeruq ta' qalbna u ta' ruħna ħass kburi ta' ferħ, ta' tgħaxxiq u ta' ftaħir xieraq. U hadd ma jista' jlumna. Għax jekk it-tajjeb u s-sabiħ hu għal kulhadd għajn ta' ferħ, ta' għaxxa, u ta' tifhir, aktar u aktar nifirħu bih, nitgħaxxqu bih, u niftaħru bih meta hu tagħna u xogħolna.”

Xi Kittieba tal-Malti Mejtin

Fl-1997 mietu V.M. Pellegrini (1911-1997), Ġuzé Aquilina (1911-1997), u Br Michael Buttigieg (1916-1997), u bħala tislma ngħidu kelmtajn fuqhom.

V.M. PELLEGRINI (1911-1997) twieled il-Belt u studja l-ewwel fis-Seminarju ta' Ghawdex imbagħad fil-Liceo ta' Malta mnejn għadda għall-

Università u ha d-diploma ta' nutar u l-grad ta' avukat fl-1937. Sentejn wara żżewweg lil Josephine Calleja u kellhom tifla u żewġ subien. Serva ta' nutar għal 45 sena, l-aktar il-Belt u r-Rabat.

Kien attiv ħafna f'diversi soċjetajiet letterarji, u hadem qatigħ fl-oqsma kultruali u artistici. Għal din il-ħidma ngħata medalja tal-fidda mill-Gvern Taljan, inħatar Cavaliere della Stella Solidarietà Italiana għat-tħabrik tiegħu fl-arti muzikali, u ngħata wkoll medalja tad-deheb mis-Soċjetà ta' l-Arti, il-Manifattura, u l-Kummerċ għax kien attiv ħafna fl-oqsma letterarji artistici, u soċjali.

Għamel diversi studji fuq il-letteratura, l-arti, u l-lingwi, u kien iħobb ħafna t-Taljan tant li kiteb bosta poeziji u xogħlijiet ta' kritika b'dan l-ilsien. It-tendenza mentali tiegħu f'kitbietu kienet klassika. Fost il-pubblikazzjonijiet tiegħu bil-Malti nsibu fil-qasam tal-poezija *Bjuda bil-Lejl* (1955) u *L-Epopea ta' Ġensna* (1971); fil-qasam tad-drammi *Marcellino Hobz u Nbid* (1957) u *Il-Martri tal-Golgota* (1957); u għaż-żgħar ħareġ *Shakespeare għat-Tfal* (1989). Għamel ukoll ħafna traduzzjonijiet.

ĠUZÉ AQUILINA (1911-1997) twieled il-Munxar u hu wkoll ha l-ewwel edukazzjoni tiegħu fis-Seminarju ta' Għawdex u wara daħal fl-Università ta' Malta mnejn kiseb il-grad ta' B.A. (1934) u mbaġħad ta' LL.D. (1937). Studja wkoll fl-Università ta' Londra u kiseb il-Ph.D. bir-riċerka li għamel fil-filologija Semitika (1941). Iżżewweg lil Beatrice Cassar u kellhom tifel u żewġt ibniet. Għamel żmien iservi fil-qrati u jaġhti l-*lectures* fuq it-terminologija legali.

Laħaq l-ewwel professur tal-Malti u l-Ilsna Orjentali fl-Università ta' Malta, u hekk baqa' mill-1937 sa l-1976. Din kienet opportunità kbira għalih biex jaħdem bla serħan fuq l-istudji u l-kitba tal-Malti, u ħajtu turi karriera sħiħa ta' attivitajiet soċjali u pubblikazzjonijiet li jaġhmlu għeħ lil ilsienna. Għal ħidmietu ngħata l-Medalja tad-Deheb "Ġuzé Muscat Azzopardi", il-Medalja tad-Deheb tal-Confederation of Civic Councils, u midalja tad-deheb oħra mi-Soċjetà ta' l-Arti, l-Manifattura u l-Kummerċ. L-enerġija intellettuali tiegħu kienet kbira u kienet tispira 'l ta' madwaru.

F'dak li għandu x'jaqsam mal-letteratura Aquilina pprova jimla l-vojt li sab billi jaġhti aktar importanza lill-kittieba ta' qablu, bħal A.E. Caruana, Ġ.

Muscat Azzopardi, Dun Karm u jikkontribwixxi huwa stess għall-fergħat diversi tal letteratura (pocżiji, drammi, esejs, u rumanz). Fil qasam tal lingwistika wettaq studji xjentifiċi li fethu orizzonti godda fir-riċerka lokali. Il-lingwistika tiegħu hija generalment dijakronika għax kien jemmen li l-kunċett storiku tal-lingwistika kien bażi soda għall-istudju tal-lingwa. Kellu wkoll hidma ġurnalistika fuq ir-radju u l-gazzetti li kien jinqeda bihom biex irawwem valuri morali nsara fis-semmiegħa u l-qarrejja tiegħu.

Sakemm dam haġ kien meqjus bħala l-ogħla awtorità fuq l-ilsien Malti minhabba li kien pijunier ewlieni fl-istudji lingwistiċi. Fost dawn insibu *The Structure of Maltese* (1959), *Papers in Maltese Linguistics* (1961), u *Maltese Linguistic Surveys* (1976). Bħala dizzjunarji għandu *A Comparative Dictionary of Maltese Proverbs* (1972) u *Maltese-English Dictionary* (zewġ volumi, 1987-1990). Meta miet kien qiegħed jaħdem fuq dizzjunarju ieħor mill-Ingliż għall-Malti.

Fil-letteratura mbagħad insibu xi drammi bħal *Il-Bniedem li Ċaħdu* (1955) u *L-Ikkundannata u Żewġ Drammi Oħra* (1969) fejn ittratta r-realizmu soċjali f'ambjent Malti. Biex jagħti aktar importanza lill-awturi l-oħra gabar diversi antoloġiji bħal *Ward ta' Qari Malti* (flimkien ma' Saydon, 1936, 1937, 1940), *Il-Muża Maltija* (1948), u *Antoloġija ta' Proża Maltija* (1978, 1979). Lill-awturi Maltin tahom importanza wkoll bix-xogħlijiet ta' kritika li għamel, speċjalment dawk miġbura fi *Studji Kritiċi Letterarji* (1949). Il-kapulavur tiegħu għaliġa huwa r-rumanz *Taħt Tliet Saltniet* (1935) fejn Aquilina ried iqanqal sentimenti ta' nazzjonalizmu u jsaħħaħ valuri nsara bi stil ta' proża kreattiva li ssostni l-istħajjil tal-qarrej.

Mill-esperjenza ġurnalistika tiegħu hargu bosta esejs fejjieda li mbagħad ingabru f'pubblikazzjonijiet bħal *Il-Polz ta' Malta* (1948) u *Madwar il-Hajja* (disa' volumi, 1953-1974).

MICHAEL BUTTIGIEG fsc (1916-1997) twieled tas-Sliema u studja fl-iskola primarja ta' l-Imnsida, imbagħad fil-Kulleġġ ta' Stella Maris, mnejn ha l-vokazzjoni tiegħu ta' Brother. Kompla l-istudji tiegħu f'Ruma u fi Brussels. Għallem fil-kulleġġi tal-Brothers kemm f'Malta u kemm fl-Awstralja. Fl-1947 inġenju direttur tal-Kulleġġ ta' Stella Maris u wara direttur tal-vokazzjonijiet ta' l-Ordni tiegħu. Għamel haġta jgħallem il-Franċiż fis-St Michael's Training College u qatta' żmien in-Niġerja jgħallem din il-lingwa f'Ondo

Inghata żewġ boroż ta' studju fuq il-letteratura Taljana u dik Franciża u l-Premio Città di Valetta mill-Għaqda Poeti Maltin. Inġatar ukoll Chevalier des Palmes Academiques minn Franza minhabba s-sehem tiegħu biex imexxi l-letteratura Franciża. Kienet tinteressah ukoll l-istorja li fiha kien jara dejjem id-driegħ ta' Alla, u kien devot ħafna tal-lizjar mirakoluż ta' Turin u ta' San Ġużepp li għalih kellu mhabba għamja. Fost il-kotba ta' l-istorja nsemmu *Is-Salib u n-Nofs Qamar* (1995) u *Xhieda Qalbiena fir-Revuluzzjoni Franciża* (1995).

Kiteb xi poeziji li l-aqwa fosthom jinsabu fl-antologija *Driegħ ma' Driegħ* (1969). Dawn il-poeziji huma bosta drabi ppersonalizzati u sensitivi għall-ħidma divina tal-Ħallieq. Imma fil-qasam tal-letteratura l-aktar li jibqa' msemmi Buttigieg huwa għat-traduzzjonijiet li għamel mill-Franciż. Il-ħidma tiegħu fil-qasam ta' l-edukazzjoni għenitu, qabel xejn, biex jaqleb għal ilsienna l-meditazzjonijiet ta' San Ġwann Battista De La Salle: *Lill-Edukatur Nisrani* (1985). Insemmu wkoll, fost oħrajn, *L-Imċerċer ta' Pariġi* (1985 - traduzzjoni tar-rumanz bl-Ingliż ta' Leo Charles Burchard *Master of Mischief Makers*), u *Is-Sid* (1982 - traduzzjoni ta' *Le Cid*) u *Poljettu* (1990 - traduzzjoni ta' *Polyeucte*) żewġ drammi poetiċi ta' P. Corneille li għalihom kellu jesperimenta bil-metrika Maltija. Fil-Ktieb tiegħi fuq Buttigieg, *Is-Sengħa tas-Snajja'* (1998) urejt kif anki fil-ħidma tiegħu letterarja kien jara sens qawwi ta' vokazzjoni.

Fl-1996 mietu żewġ imseħbin oħra.

EDWARD COLEIRO (1914-1996) tweled il-Hamrun u studja l-Liċeo u fl-Università ta' Malta mnejn iggradwa bil-B.A., D.D., u J.C.B. Studja wkoll fl-Università ta' Londra u minn hemm ħa l-Ph.D. Ġie ordnat qassis fl-1937 u laħaq professur tal-Latin fl-Università fl-1940. Kellu ħidma ħabrieċa fil-qasam reliġjo-kulturali u minhabba f'hekk ingħata bosta unuri fosthom l-Order of the British Empire u n-National Order of Merit. Għamel bosta studji fuq il-Latin u l-kittieba Rumani.

PAWLU MIFSUD (1928-1996) tweled Haż-Żebbuġ u studja fl-iskola primarja tar-raħal tiegħu u fis-Seminarju tal-Furjana. Segwa kors fl-Emergency Day Training College u wara, fl-1947, beda jgħallem fl-iskola primarja tal-Gvern. Bejn l-1962-1963 studja fl-Institute of Education ta' l-Università ta' Londra u kiseb diploma fit-tagħlim ta' l-Ingliż. Fl-1967 inġatar kap fl-

iskejjel tal-Gvern. Iżżewweġ fl-1953 u rtira mis-servizz fl-1980.

Kien membru attiv ta' l-Akkademja u għamel żmien teżorier tagħha u membru tal-Bord Editorjali ta' *Il-Malti*. Kiteb esejs, novelli u poeżiji, u xi *features* għar-radju wkoll. Kien wiehed minn dawk li ħadmu fuq is-sensiela ta' qari għat-tfal ta' l-iskola, *Id-Denfil* (1974). Fost il-pubblikazzjonijiet tiegħu nsibu *Hjut tad-Deheb* (1971) li hija gabra ta' poeżiji għat-tfal, u *Serafin is-Saħħar* (1980) avventura għat-tfal. Il-ħlewwa fil-kitba tiegħu toffri attitudni pożittiva liċ-ċkejnin tagħna.

U fl-1995 ħalliena Pawlu Xuereb.

PAWLU XUERE (1923-1995) twieled ir-Rabat (Malta) u studja fil-Kulleġġ ta' Flores. U studja wkoll fis-City Literary Institute u r-Regent Street Polytechnic ta' Londra. Beda l-karriera tiegħu bħala ġurnalista imma fl-1962 daħal fil-politika meta kkontesta l-elezzjoni ġenerali u rnexxielu jilħaq membru tal-parlament għall-ewwel darba. Kull meta l-Malta Labour Party kien fil-gvern Xuereb kellu pożizzjonijiet ta' responsabilità kbira bħal segretarju parlamentari, ministru, direttur ta' kumpaniji kbar u *chairman* ta' ditti ewlenin. Fl-1986 laħaq *Speaker* tal-Kamra tar-Rappreżentanti u fl-1987 Aġent President tar-Repubblika. Iżżewweġ lil Mary Edwige Muscat u kellhom tifla.

Għall-ħidma tiegħu fi żmien il-gwerra nġhata l-African Star, il-War Medal u l-Victory Medal.

Il-ħidma tiegħu letterarja tispikka l-aktar bis-sehem tiegħu fil-proża kreattiva. Insemmu r-rumanzi *Il-Każ tat-Tfajla Maħruqa* (1967) u *Qtil f'San Pawl il-Baħar* (1968), bid-ditektiv Saydon bħala l-karattru ewlieni. U nsemmu wkoll il-ġabriet ta' novelli li nsibu f' *Meta...* (1986) li rebaħ il-Malta Literary Award u *Il-Pitirross li ġie Malta u Stejjer Oħra* (1989). Għandu xi kitbiet ukoll għat-tfal. In-novelli tiegħu jittrattaw il-ħajja komuni kontemporanja u l-karattri tiegħu huma reġjonali. B'hekk ir-realizmu fin-novell tiegħu huwa wiehed ta' kontenut li jikkxef il-karattru Malti. Il-karriera ta' ġurnalista u politiku għenitu sabiex fil-letteratura jippenetra l-ħajja u r-ruħ ta' niġsu.

Ma rridux ninsew li din is-sena taħbat il-ħames sena mill-mewt ta' Francis Ebejer (1925-1993). Naqraw xi haġa fuqu wkoll.

FRANCIS EBEJER (1925-1993) tweled Had-Dingli u studja fl-iskola tal-gvern u fil-Liċeo. Beda kors tal-medicina fl-Università imma abbandunah fil-gwerra biex imur jagħmilha ta' interpretu mill-Ingliż għat-Taljan ma' l-Eighth Army tal-Qawwiet Ingliżi fl-Afrika ta' Fuq. Segwa kors ta' sentejn f' St Mary's Training College, Middlesex, u meta gie Malta nħatar Kap ta' skola primarja fid-Dipartiment ta' l-Edukazzjoni (1950-1977). Izzewweg lil Jane Cauchi Gera u kellhom tlitt itfal.

Kien membru tas-soċjetà internazzjonali tar-rumanziera, PEN, u f'ħajtu rċieva bosta unuri l-aktar għall-hidma tiegħu fil-palk, bħal The Malta Amateur Film Circle Award, The Cheyney Award, id-Dublin Television Festival Award, il-Malta Literary Award (kemm-il darba), ic-Città di Valetta, u l-Medal of Honour (Avignon). Inħatar membru onorarju ta' l-Academie de Vaucluse ta' Franza.

Ebejer kiteb ir-rumanzi tiegħu bl-Ingliż minbarra wiehed u l-bicċa l-kbira tad-drammi tiegħu bil-Malti. Bla Tlaqliq ngħid li għal żmien twil kien id-drammaturgu ewlieni f' pajjiżna bil-kontribuzzjoni revoluzzjonarja tiegħu fil-qasam tad-drammi fejn wera introspezzjoni qawwija tas-soċjetà Maltija. Kellu stil eleganti fis-sengħa tal-kitba tiegħu. Beda bir-radjudrammi bħal *Is-Sejħa ta' Sarid* (1950), *Bwani* (1951), u *Sefora* (1954), u għadda għax-xogħlijiet il-kbar tiegħu għal fuq il-palk: *Vaganzi tas-Sajf* (1962), *Boulevard* (1964), u *Menz* (1967). Fost drammi kbar oħra nsibu *Il-Hadd fuq il-Bejt* (1971), *L-Imnarja Żmien il-Qtil* (1973), u *Il-Għan ta' Bingemma* (1985). Kiteb ukoll drammi għat-televisin l-aktar magħruf fosthom *Id-Dar tas-Soru* (1977). Fost ir-rumanzi li kiteb għandu *A Wreath for the Innocents* (1958), *In the Eye of the Sun* (1969), u *Requiem for a Malta Fascist* (1980). Għandu wkoll rumanz li qatt ma gie stampat: *The Maltese Baron... And I Lucien*. Kiteb rumanzett bil-Malti: *Il-Harsa ta' Ruzann* (1985). Kiteb ukoll għadd għmielu ta' novelli bl-Ingliż u bil-Malti u xi poeziji. F' *The Teacher* kont għibtlu bosta poeziji bl-Ingliż meta kont wiehed mill-edituri tal-magazzin. Kontribuzzjoni siewja tiegħu kienet *The Bilingual Writer as Janus* (1989) fejn jitfa' qawsalla ta' ideat fuq il-mentalità letterarja tiegħu. Ebejer dejjem kien jinsisti li l-Maltin huma Mediterranji imma fid-drammi tiegħu ttratta l-ispirtu Malti f' termini universali bħala aspett ta' l-umanità. L-universali jintrabat ma' ambjent speċifiku biex jispjega li l-ħajja Maltija tinsab mgħaddsa fl-istorja imma xorta tiehu n-nifs f' dinja moderna. Għaldaqstant il-passat u l-preżent f' Ebejer spiss jiddjalogaw flimkien biex jittawlu lejn il-futur.

Manuel Nicholas-Borg: poeta Malti-Awstraljan

RIGU BOVINGTON

Il-poeta u awtur Malti-Awstraljan Manwel Nicholas-Borg li fl-aħħar ta' Meju li għadda, qabad it-triq ta' dejjem wara ħajja tassew ħawtiela f' tiswir il-Muza romantika tradizzjonalista. Huwa kien l-aktar kittieb prolificu Malti fl-Awstralja li matul ħajtu letterarja ħareġ gabra ta' wieħed u għoxrin antoloġija ta' poeżiji. Waħda minn dawn il-gabriet kienet l-unika antoloġija bl-Ingliż. Ha sehem ukoll ma' poeti Maltin-Awstraljani oħrajn fi tliet antoloġiji oħra. Xogħlijiet oħrajn jinkludu l-istorja tal-kalendarju fejn jiddeskrivi l-iżvilupp tiegħu sa mill-ikmen zmenijiet. F'gabra oħra jfisser diversi stadji ta' l-alfabett minn żmien il-Feniċi u jasal sa dak Ruman. Għandu wkoll preżentazzjoni ferm konciza mill-istorja tal-Kattoliċiżmu ġewwa l-Awstralja u studju tas-sinjala tas-salib bħala għelm eraldiku. Fuq l-insistenza ta' Joe Saliba (poeta Malti-Awstraljan jgħix go Melborn) u tiegħi fl-1995 fl-aħħar ħareġ l-unika gabra ta' esejs riċerkati fuq sugġetti varji taħt it-titlu *Imrieżaq Imzewqa*. L-Għaqda Kulturali Maltija ta' N.S.W. fl-1990 kienet ħarġitlu intervista magħmula minn Mark Caruana miġbura fi ktieb u b'daħla qasira analitika minni. Ikkontribwixxa artikli lil bosta ġurnali u gazzetti Maltin sija fl-Awstralja u kemm ġewwa Malta u fl-Eġittu. Kien ukoll kontributor regolari tal-pronostku Malti għal bosta snin. Ġewwa Melborn fejn kien joqgħod huwa gie ppreżentat bil-Vilhena Award b'rikonoxxenza tal-kontribut tiegħu lill-Ilsien Malti fl-Awstralja. Il-Professor Aquilina wkoll kien onorah b'rappreżentazzjoni ta' xi versi tiegħu fil-*Muza Maltija*. Bħala ħabib intimu u kollega jiena nsellimlu bir-rispett kollu li hu misthoqq lil kulmin bħalu jaħdem sfiq għall-ġid tas-soċjetà u ta' l-arti. Manwel kien ukoll ħabib ta' bosta Maltin-Awstraljani oħrajn u kien midħla ta' bosta kittieba Maltin.

Jekk Manwel kellu xi għelt, dak li spikka matul ħajtu bħala kittieb kien li huwa ma kellux is-sabar u d-dixxiplina jifli u jerga' jifli qabel ma johroġ xi xogħol għall-pubbliku. Ta' awtodidatta li kien wieħed jifhem ċerti nuqqasijiet u jagħlaq għajnejh għalihom. Imma tant kienet spikkanti fih din il-għada li sfortunatament hija ċajpritlu 'l senegħtu ta' sawwar il-Muza.

Il-valur l-aktar siewi tiegħu mil-lat lingwistku għaldaqstant jinsab fl-użu ħaj tal-Maltraljan (l-etnolett Malti użat speċifikament mill-Maltein-Awstraljani: ara IL-MALTI 1987) bhala karatteristika ewlenija ta' xogħlijietu. Il-mod kif Manwel sawwar il-kliem li qdieh biex fisser għommtu juri kemm l-awtur inserixxa ruħu b' mod profond fil-ħajja lokali Awstraljana, fl-ambjent tal-pajjiż adottat. Dan l-għelm fl-istess waqt jirrifletti wkoll ir-rispett li l-poeta baqa' jhaddan lejn xi identità Maltija mistħajla, idealizzata fuq l-impressjonijiet ta' ħamsin sena ilu mid-data li huwa nfatam minn art twelidu.

Manwell Nicholas-Borg qatt ma reġa' lura lejn Malta wara li emigra lejn l-Awstralja. Izda l-Kontinent t'Isfel huwa daru xiber b' xiber u tgħallem iħobbu daqs kieku kien pajjiżu nattiv. Bl-istess forza huwa niseg l-ideat tiegħu ma' dawk tal-Malta li ħalla warajh tant snin qabel.

Huwa żball ikrah għaldaqstant li l-awtur Malti ta' barra (Awstralja, Ingilterra, Kanada, eċċ) ma jingħatax l-attenzjoni li jistħoqqlu għewwa Malta. Din il-letteratura Maltija maħluqa barra mix-xtut Maltin tirrifletti ġeneri u epoki oħrajn ittrasportati originalment minn Malta u li maż-żmien inbidlet bit-tidkir mill-ambjent il-ġdid. Pajjiżi oħrajn bħall-Italja ma jinjorawhomx lill-kittieba msefrin tagħhom. Anzi għewwa l-Awstralja stess huma studjati (eżempju Pino Bosi u Luigi Strano) għall-istess valuri li għadni kif semmejt u huma wkoll konoxxuti mill-Istat Taljan kif ukoll mill-oqsma akkademiċi għewwa l-Italja.

Manwel Nicholas-Borg minkejja n-nuqqasijiet tiegħu jibqa' s-simbolu ta' dawn l-elementi kollha għaliex ħadem sfiq u mingħajr interessi monetarji. L-akbar kontribut tiegħu bla ma għarf u hu stess kisbu fil-qasam tal-lingwistika. Studju dettaljat ta' kif huwa għamel użu mil-lingwa għandu jikkonferma prova ċara ta' kif l-etnolett Maltraljan ippenetra sa fil-letteratura Maltija ta' din l-art.

Il-versi tiegħu għalkemm kotrana, ironikament u minħabba li huwa ma kienx ireqq minkejja li ngibditlu l-attenzjoni għal dan in-nuqqas serju bosta drabi minn ħbiebu, aktarx li jmutu miegħu. Għaliex minħabba dan id-difett il-qari ta' xogħlijietu jsir ferm tedjanti qabel ma l-qarrej jirnexxilu jsib il-ġdid u l-mistiku misturin u mxerrdin 'l hawn u 'l hinn fit-totalità ta' gabret ħidmietu. Bosta drabi l-metafori li pprova jinsejg jinħassu mgebbdin u mhumiex effettivi waqt li x-xejra romantika fl-istil tiegħu iddominatlu kull opra letterarja li hallielna. F'M.N.B ma nsibux argumenti filosofici li jikkonfutaw izda l-

filosofija tiegħu hija ċara u diretta u għalhekk ma tisfidax; ma tistedinx il-pjaċir estetiku biex ifannad b'argumenti asaħħ u kontraġi!

Nikkonkludi billi nikkwota xi siltiet qosra minn kulma ntqal b'lenti kritika dwar kitbet Manwel Nicholas-Borg.

Mill-istudju li hejjejtlu jien għall-ktieb *Għana tal-Qalb* fl-1990: “L-arti tal-kitba... ġieli tiegħu sura eqreb lejn it-tahdit ma' l-innifsi milli bhala djalogu skonxju ta' l-awtur ma' l-udjenja tiegħu... il-poeta rnexxielu jizviluppa s-solilokju li fih jinsab mistur il-ġenju tiegħu...” u mid-daħla tal-ktieb *Intervista lil Manwel Nicholas-Borg* “Id-dikotomija... fil-versi ta' Nicholas-Borg mhix immedjatament ovvja... biex jagħraf johrog dik is-sottilità li għal min ma jsibhiex fl-analizi finali, aktarx jaqa' fil-għelt ta' apprezzament superficjali...”

Albert Marshall: “...safizmu kompulsiv fl-ortografija ta' kliem barrani li ngħid għalija jiddisturbani u jaljenani mill-vena ewlenija ta' komunikazzjoni... parlant populista msawwar essenzjalment mis-sintassi u s-semantika tad-diskorsi ta' kuljum.” (Il-preġudizzji ta' Marshall espressi ċari hawn jirriflettu litanija sħiħa ta' impressjonijiet antikwati dwar l-emigrant li tismagħhom ripetuti f'Malta daqskemm l-iggranfar tal-poeta Melborniż mar-romanticizmu jirrifletti qagħda psikologika li titlob fehem).

Qabbel il-kummenti tal-Professor Guzé Aquilina: “Fil-poezija... jinħass hafna l-istil epigrammatiku. Dan il-kurrent igorr miegħu kliem li wiehed jista' ma jhossx adattat għall-poezija. Manwel Nicholas-Borg jista' jiddefendi ruħu billi jgħid li l-poezija ta' zmienna modernista saret aktar demokratika, l-aktar minhabba l-ambjent Awstraljan... Skond din ix-xejra m'għandux jitwarrab kliem... bħalma huma *ancestrali, annihilati, iddeludjati u ikkongestjati*.” (Dan huwa kumment lingwistiku u politiku mhux poetiku.) “...L-importanza ta' din il-gabra ta' poeziji qieghda fin-natura tagħha bhala dokument ta' emigrant Malti... Il-Malti ta' dan il-poeta hu espost il-ħin kollu għall-influenza tal-lingwa Awstraljana u maqtuġh mill-kurrent poetiku tal-letteratura Maltija.”

Joe Saliba: “Il-gabra kollha f' *Gala Lirika*, li ma ssib fiha l-ebda ħjiel ta' teatralità jew pompożità fil-kelma u l-istil, hija sensiela ta' poeziji mexxejja, relevanti għal zmienna, u li jmissu l-qalb u l-moħħ.”

Ġużé Chetcuti: “Manwel Nicholas-Borg hu poeta b’qalb kbira bil-fakultà tal-perċezzjoni li jhoss, jifhem u jidhol fil-fond tat-tema dominanti li tissawwar fi ħsiebu. Versi konċiżi mirquma b’figuri simbolici u metaforici, effettivi fil-gmiel u fil-profondità...”

Ġorġ Chetcuti: “...fil-poeżija tiegħu nsibu... seher tal-ħsieb shiħ u qawwi u sbuhija mdawla mill-qalb li taf tħobb u tagħder.”

Prof. Oliver Friggieri: “...tiftiehem tajjeb il-persunalità ta’ poeta mbiegħed minn art twelidu li t-tifkira u l-esperjenza tagħha jispiċċaw biex isiru fih sentiment profund wieħed, kważi għajn ta’ farag, mezz ta’ sopravivenza u fuq kollox nixxiegħa ta’ fiduċja.... Id-dhul ta’ kliem ta’ nisel rumanz u anglosassonu hu xejra interessanti oħra; l-awtur jimraħ f’medda wiesgħa fejn kliem ta’ nisel Għarbi u kliem ta’ nisel ieħor jitwaħħlu u jinsgu tila waħda u shiħa, eżempju ta’ integrazzjoni mtaħħta għal-liġi tal-kreattività tal-mekkanizmi mentali Maltin... hija l-awtenticità tas-sentimenti u tal-konvenzjonijiet li jaslu jifissru f’għamla poetika sewwasew għaliex herġin mill-qiegħ nett... Ma jkunx shiħ kull diskors fuq poeżija ta’ poeta mbiegħed minn pajjiżu jekk ma jishaqx fuq id-distanza u s-sens tagħha. Hija sewwasew din id-distanza li tfisser u tiġġustifika kollox...”

CHARLES COLEIRO

Destin

Il-vojt li nhoss
fil-baħħ ta' madwari
ma jimteliex bil-kliem fieragh
ta' min jixtieqni ahjar
ghaliex it-triq minn fejn ghaddej
ghaziltha jien
u meta nlaqt fejn tghaddi l-kotra
fil-wesghat
tfixkilt
intlif
u l-passagg taz-zmien rajtu infinit!

Ucuħ

Fil-kristall tal-linfa tas-salott
il-lejla
nilmaħ id-dawl ibiddel ilwien godda
fuq wiċċ il-mistednin
li qabel dahlu ma xebghux
inezzgħu għarwenin
b'ilsna ta' hallelin
lil dak u 'l-oħra
u issa taħt is-saqaf
qed jaqsmu magħhom
elf tbissima qarsa!

Xewqat

It-tinwih bil-lejl tal-qtates
wara t-tieqa mbexxa ta' kamarti
jixbaħ il-karba tiegħek
dieħla hdejja
tfitteħ is-satra
u l-hniena.

Mill-Imghoddi

(KWOTAZZJONIJIET MINN HARGIET MGHODDIJA TA' IL-MALTI BIEX INFAKKRU XI IDEAT LI PPREZENTAW TA' QABILNA) – MIĠBURA MINN CHARLES BRIFFA.

- * “U hawn insibu ma’ wiċċna dil-mistoqsija: u kif trabba l-ewwel saff Gharbi fil-Isien Malti? Qerdu l-Gharab ilsien il-Maltin u daħħlu floku, jew inkella laqqmu l-Malti b’tilqima Gharbija?” (P.P. Saydon, Gunju 1929, p.64)
- * “Din il-Għaqda, għaldaqshekk, il-lum rabbiet bħal jedd li tibqa’, u dan il-jedd iġib miegħu jedd ieħor, li l-kelma tagħha tkun mismugħa.” (Dun Karm, Settembru 1929, p.68)
- * “L-alfabett u l-ortografija ta’ l-Għaqda għogbu lil ħafna studjużi magħrufa ta’ l-ilsna orjentali, fosthom insemmi... lir-Rev. Rafel Nakhla S.J. ta’ Bejrut, li meta gie f’idejh *Il-Malti* sejjah il-Isien tagħna l-izjed letterarju fost id-djaletti Gharbin.” (F.S. Caruana, Dicembru 1929, p.102)
- * “Il-poezija tirbaħ bil-gmiel, trabbi bil-ħlewwa.” (Dun Karm, Marzu 1930, p.3)
- * “Iva, jixraq ħafna li tispicċa din il-fehma li għandna, hawn Malta, illi bil-Malti jista’ kulhadd jikteb kif irid u jkun kiteb tajjeb.” (Dun Karm, Settembru 1934, p.97)
- * “Il-kelma letterarja, bħalma għedna drabijiet oħra, hi l-libsa - mhux il-ghata - tal-ħsieb.” (Dun Karm, Marzu 1939, p.3)
- * “U sar ftehim għaqli bejn il-ħaddiema, u x-xogħol tqassam u tqiegħed fuq sisien tajba: min ħa f’idejh il-ħidma ta’ l-art, biex bis-saqi u bl-inqix iżommilha dejjem it-tira; min ħa ż-zabra u t-tilqim; min ħa l-irmindar, jġigifieri t-tneħħija ta’ weraq niexef u ta’ xi fergħa bagħlija; min il-ħsieb tad-dakra, min il-qirda tad-dud, u min il-ħars ta’ l-għejjun, tar-rimi, u talward li kien digà beda jidher. Fis-sena 1925 deher xi frott li għalkemm ħadrani, kien f’saħħtu; u x-xitla bdiet tiftaħ iżjed fil-friegħi, tisbieħ f’ xuxitha u kull sena tistagħna iżjed fil-frott.” (Dun Karm, Dicembru 1939, p.78-79)

Nintervistaw lil Ġorġ Pisani

MINN DR CHARLES BRIFFA

(23.3.1998)



1. *Kif tfisser l-iżvilupp fil-kitba bil-Malti matul is-Seklu XX?*
Hawn Malta ġara dak li ġara f'pajjizi oħra, per eżempju l-Italja. Ma' l-iżvilupp tas-sentiment nazzjonali beda jiżviluppa ruħu wkoll is-sentiment letterarju.
2. *Kemm temmen fl-implikazzjoni ta' l-isem Evviva l-Hajja?*
Evviva l-Hajja ried jagħti kwadru tal-ħajja b'dak kollu sabiħ u attraenti li fiha il-ħajja u jekk jista' jkun, iħalli barra l-aspetti bla gost ta' l-eżistenza umana.
3. *"Iż-żgħożija" huwa suġġett komuni fil-kitba bikrija tiegħek. Kif tħares lejn iż-żgħożija l-lum?*
Iż-żgħażaġħ tal-lum mogħtija għal ħajja ta' ferħ u ta' pjaċir, b'dana kollu, b'xorti tajba, huma jafu jxammru idejhom biex jiddefendu meta jkun hemm bżonn lil pajjiżhom b'mod tassew erojku u ta' min jammirah.
4. *F'Żerniq fuq l-Għoljiet int spicċajt b'referenza għall-"miraklu ta' l-imħabba." Kif tifhem li l-imħabba hija miraklu?*
L-imħabba hija l-akbar miraklu li jista' jitwettaq fid-dinja. Hija għandha s-saħħa twitti l-muntanji tal-firda u tal-mibegħda u tagħmel mid-dinja baħar ta' paċi u ta' trankwillità.
5. *Poeziji, novelli, kummiedji, rumanzi, esejs – kollox ktibt minn dawn. Imma liema l-aktar li taħseb li jixraq għall-burdati tiegħek?*
Għall-burdati tiegħi naħseb illi l-aktar li jsib espressjoni hu l-ktieb *Melodiji u Kuluri* għaliex fih kliem minn diversi lingwi.
6. *Jien irrid ngħid li għalik il-poezija aktar tfisser l-Għid taż-Żgħożija milli Melodija u Kuluri. Taqbel?*
Jidhirli illi l-poezija ta' l-Għid taż-Żgħożija hija iktar espressiva ta' dak li

rrid ngħid u għal dak li nkun inħoss minħabba l-kotra ta' kliem imħallat li fiha.

7. *Xi tfittex li tagħmel meta tikteb rumanz?*

Meta nikteb rumanz infittex il-plot, l-ambjent, il-psikologija tal-persunaġġi u l-konsistenza tal-karattri tagħhom u li mir-rumanzi johroġ tagħlim li jista' jservi ta' gwida u esperjenza għaż-żmien ġejjieni.

Ghar Dalam

GORG BORG

F'dan l-għar
fejn il-lejl mingħajr nħar
drajtu sew:

F'dan l-għar
fejn ġa saffi ta' sekli
tghattew;

F'dan l-għar
fejn bqajt rieqed u rieqed
hawn ġew.

Poezija

GORG BORG

Hawn tant energija
maħżuna
go dal-mikrokozmu ta' vers

li qed nistennieh
li jisplodi
u jsir
univers.

Kumpliment lil Ilsienna

DR CHARLES BRIFFA

Wara li fl-1971 tana t-traduzzjoni tal-*Hamlet* – biċċa xogħol oħra ta' hila għaqlija – Ġuzé Bartolo issa wasslilna t-traduzzjoni tiegħu tal-Makbett (1997). Mill-ewwel għat-tieni traduzzjoni tinhass maturita' sbejha fix-xejritet stilistiċi, tant li ta' min iqisu b' traduttur tas-sengħa lil Bartolo. Mal-ewwel nissilli fiduċja li ftit kont se nitlef bil-qari tal-Malti.

It-traduzzjoni tiddependi fuq għarfien lingwistiku u enċiklopediku tad- 'dinja vera' ta' Shakespeare. Il-lingwa letterarja hija marbuta mal-kuntest u allura t-traduttur jeħtiegu jsołvi l-ambigwitatiet u d-diffikultajiet li johlq il-kuntest, jeħtieglu wkoll ikun jaf il-possibilitajiet li kapaċi johlorgu minn silta. Nieħdu din is-silta biex nifhmu aħjar:

“Hawn hajjat Ingliz. Ġie hawn għax seraq id-drapp minn qalziet li hiet fuq il-moda Franciża. Hajjat, għaddi gewwa; hawnhekk issib fejn issaħħanha l-hadida tal-mogħdija.” (Makbett It-Tieni Att, it-III Xena, V. 13-16)

F' din ix-xena tal-purtinar, imdaħħla biex ittaffi kemmxajn it-tensjoni traġika u toħloq kuntrast li jgagħalna nħossu kemm l-azzjoni tal-ħażen imxiet b' pass mhux normali, ittella' fuq il-palk nota ta' hajja normali u fl-istess hin iddoqq nota ironika. Fiha referenzi topiċi: jigiġifieri l-purtinar jirreferi għall-ġrajjet, drawwiet, modi, ċajt ta' żmien. Is-silta li kkwotajna trid tattakka fuq żewġ naħat: lil dak il-hajjat ta' żmien Shakespeare li ma jużax drapp bizzejjed biex iħit qalziet u għalhekk ifasslu qasir u ssikkat imma fl-istess hin lill-klijent iżommlu l-ammont shiħ ta' dak li suppost nefa; u lid-drawwa tal-hajjata Inglizi li jikkupjaw wisq mill-modi barranin mingħajr ma jkunu originali. Mela fl-ambjent ta' din ix-xena jinħolqu żewġ kuntesti: il-kuntest tal-hjata u l-kuntest tas-serq jew ta' l-ingann. Issa meta niġu għas-sentenza *“hawnhekk issib fejn issaħħanha l-hadida tal-mogħdija”*, insibu li din toqgħod sew fil-kuntest tal-hjata imma ma tixraqx għall-kuntest ta' ingann u serq. Fil-verżjoni originali nsibu *“here you may roast your goose”*. Minnu li *“goose”* tfisser il-hadida tal-mogħdija tal-hajjat (għax kellha għamla ta' wizza), imma l-logħob bil-kliem li l-idjoma Ingliza qed toffri ntilef. Għax fil-kuntest ta' serq u ingann hija referenza

għal “to cook somebody’s goose” (waqqaf xi pjani ta’ xi hadd, zamm lil xi hadd milli jkun antipatku). Hemm ukoll il-hjiel ta’ għid minhabba li bis-serq tiegħu l-hajjat jista’ jaffordja li jiekol wizża. Dan il-logħob bil-kliem intilef fit-traduzzjoni għax it-traduttur kellu bilfors jagħzel interpretazzjoni waħda biss. Imma l-assoċjazzjoni bejn is-sħana li trid issaħħan il-hadida u s-sħana ta’ l-infern li qanqal Makbett baqgħet.

Kieku jien, però, kont nittraduċiha b’“hawn tista’ tixwiha l-wizża l’għandek” biex indoqq aktar qawwi s-sarkażmu tal-purtinar. U r-raġuni għall-verżjoni tiegħi hija li “wizża” metaforikament tista’ ttiēhed għall-hadida tal-mogħdija-l-aktar meta l-qarrej Malti jkollu għarfien kulturali tal-fatt li l-hadida tal-mogħdija tal-hajjat kellha għamla ta’ wizża u kienet trid tkun imsaħħna fuq in-nar. U fl-istess hin “wizża” bħala annimal tagħtini l-kuntest l-iehor ta’ għid minhabba l-ingann. Il-verb “xewa” jassoċja ruħu sew ma’ l-idea ta’ l-infern. B’hekk li jintilef huwa l-implikazzjoni ta’ l-idjoma Ingliża li twaqqaf lil xi hadd mill-pjani tiegħu.

Dan kollu qiegħed ngħidu sabiex nuri kemm il-ħidma tat-traduttur hija kkomplikata u titlob aktar xogħol tal-ħsieb, u kif jista’ jkun hemm aktar minn mod wieħed kif jinqaleb test. Għax it-traduzzjoni hija marbuta mal-perċezzjoni u l-kultura tat-traduttur. Minkejja l-kritika tiegħi, jien lest li naċċetta l-verżjoni ta’ Bartolo għax għandu d-dritt għall-interpretazzjoni tiegħu. L-unika haġa li ma naċċettax mingħandu hija l-bidla fl-ewwel sentenza ta’ Makbett. Fl-Ewwel Xena s-Shaħar jispicċaw bil-famuż kredu tagħhom “*il-gmiel hu kruha w il-kruha hi gmiel*” (L-Ewwel Att, l-I Xena, v.11) u meta jidher Makbett għall-ewwel darba jgħid: “*Jum hekk sabiħ u ikrah qatt ma rajt*” (L-Ewwel Att, it-III Xena, v.39). Jidhirli li l-“*gmiel*” kellu jibqa’ “*gmiel*” u mhux isir “*sabiħ*”, għax għalkemm Bartolo zamm l-ambigwita’ tas-Shaħar, bil-bidla ntilfet parti mill-ironija. Kieku l-vers kellu jigi “*Jum hekk ta’ gmiel u kruha qatt ma rajt*”, kienet tibqa’ aktar qawwija r-rabta bejn is-Shaħar u Makbett għax id-diwi tal-kredu tal-ħażen kien ikun aħjar. Makbett ma kienx jaf x’qalu s-Shaħar u r-repetizzjoni eżatta ta’ kliemhom tħaxxen l-ironija tad-dramm. Nammetti li kif qalibha Bartolo tinstema’ aktar naturali imma f’dan id-dramm l-ironija hija aktar importanti min-naturalezza u jidhirli li xejn ma għandu jtaff mill-qawwa ironika tax-xogħol.

Hemm prinċipju teoretiku tat-traduzzjoni li jgħid li biex isseħħ l-ekwivalenza fit-traduzzjoni jrid ikun hemm xi elementi fiż-żewġ lingwi li jkunu

lingwistikament relevanti għas-sitwazzjoni (li tħaddan magħha kull element li jista' jaffettwa l-lingwa). Issa minhabba li kull lingwa hija grammatikament *sui generis* irridu nitkellmu fuq ekwivalenza jew inkella traduzzjoni viċina, u mhux fuq traduzzjoni assoluta jew inkella nuqqas assolut ta' traduzzjoni. L-ekwivalenza tiddependi fuq kemm nistgħu npartu t-test laqqiegħ mat-test originali – jiġifieri fuq kemm it-test tradott jista' jibqa' jinftiehem fuq l-istess linji tat-test originali. Fl-eżempju li tajna hawn fuq Bartolo silet interpretazzjoni li tatu ekwivalenza xierqa għall-kuntest tad-dramm u l-fatt li xi tifsir intilef isaħħaħ l-argument li ma nistgħux nitkellmu fuq traduzzjoni assoluta.

Wieħed jista' jimmagina kemm it-traduttur ta' Shakespeare jista' jiltaqa' ma' ostakli u diffikultajiet minhabba l-kultura differenti relatata mal-lingwa u maż-żmien. Il-lingwa ta' Shakespeare hija tlaqqiġ tal-lingwa ta' dawk li kien hemm madwaru ma' dak kollu li hu fawwar u sawwar minn dik il-lingwa. Mela mad-diffikultajiet ta' l-Elizabettjani, aħna l-lum niltaqgħu ma' problemi li ma kinux jeżistu fi żmien Shakespeare. Dawn id-diffikultajiet jiżdiedu minhabba li issa drajna sew lil Shakespeare u minhabba li xi tifsir ta' kliem u espressjonijiet gie istituzzjonalizzat b'mod differenti minn kif intenzjonah Shakespeare. Meta Hecate tgħid "*Shall draw him on to his confusion*" (III, v. 29), "*confusion*" qiegħda użata fis-sens ta' qerda u mhux kif insibuha l-lum fis-sens ta' taħwid. Lil Ekate tiegħu, Bartolo però gaghhalha tgħid: "*Dawn jirnexxilhom ihawduh bis-sħiħ.*" (It-Tielet Att, il-V Xena, V. 29) (Forsi "Iħarbtuh" kienet tkun kemmxejn aħjar – "ħerba" tista' tkun il-kompromess bejn "qerda" u "taħwid".) Fl-istess taħdita ta' Hecate insibu "*Upon the corner of the moon*" li Bartolo jittraduċi "*F'qarn minn tal-qamar*" għax "*corner*" x'aktarx li kienet intenzjonata li tkun interpretata fis-sens etimoloġiku tagħha ta' "qarn" mil-Latin "*cornu*" u l-frazi tintrabat mal-"*cornua lunae*" tal-kittieba klassiċi.

Bartolo, li għandu esperjenza twila fit-tagħlim ta' l-Ingliz, jaf li l-lum il-gurnata lil Shakespeare mhux bilfors nifhmuh kif kienu jifhmuh niesu fi żmien, u għaldaqstant mat-traduzzjoni tiegħu hemeż taqsima bin-noti. Shakespeare bil-Malti jitbiegħed minna b'zewġ distanzi: bid-distanza taż-żmien (xi sfumaturi lingwistiċi jintilfu wkoll għall-Ingliżi) u bid-distanza tat-traduzzjoni (bejn il-Malti u l-Ingliz m'hemmx korrispondenza formali u idjomatika sħiħa). Ma nistgħux aħna napprezzaw lil Shakespeare bħalma kienet tapprezzah l-udjenza Elizabettjana: fil-lingwa tiegħu ma nagħżlux bejn il-ġdid u l-qadim, bejn il-

formali u l-kollokjali, bejn dak li hu popolari u dak li hu pompuż, bejn l-imdorri u l-innovazzjoni. Nitilfu x-xokk letterarju tal-gost kulmeta titfaċċa xi frazi li kienet ġdida għall-esperjenza lingwistika ta' l-Elizabethjani. Nitilfu l-logħob bil-kliem kulmeta xi tifsira tkun mietet biż-żmien jew bit-traduzzjoni. Jekk inkunu rridu nistudjaw il-lingwa ta' Shakespeare jehtieg naghzlu tliet aspetti: l-Ingliż kif kien għall-ħabta tas-sena 1600; l-interess ta' Shakespeare fil-lingwa ta' pajjiżu – kif kien jirreagixxi għal dak li jisma' madwaru u kif kien jaħsibha fuq il-kontroversji u d-drawwiet lingwistiċi ta' żmien; u l-użu kreattiv tal-lingwa fil-kitba tiegħu. It-traduttur irid jiflihom dawn it-tliet aspetti u jzid aspekt ieħor marbut mal-potenzjalitajiet lingwistiċi tal-lingwa laqqiegħa (fil-każ tagħna, il-Malti).

Dan kollu juri li l-ħidma tat-traduttur m'hix ħidma mgħaġġla, ta' bl-addoċċ. Il-proċess ta' traduzzjoni jrid ikun meqjus u mirqum. It-traduzzjoni tal-*Makbett*, bħal dik tal-*Hamlet*, hija maħduma b'ħila kbira. Il-poeticità ta' Shakespeare fis-siltiet ewlenin u kruċjali ta' *Macbeth* u *Lady Macbeth*, Bartolo jirnexxilu jzommha fil-Malti. L-endekasillabu maħlul jaqdi sew, u l-kontribut stilistiku prinċipali ta' din it-traduzzjoni huwa t-tiħiħ tad-dinjità letterarja tal-vers tal-ħdax. Dan huwa vers li qeda u qed jaqdi lill-poeti l-kbar tagħna (bħal Dun Karm u Oliver Friggieri), u qiegħed ukoll il-ħaq mal-ħsibijiet universali ta' letteraturi barranin. Bartolo jħaddmu tant tajjed dan il-vers li jinstema' naturali u jilħaq waqtiet (bħal, ngħidu aħna l-ispjiċ tas-Sinjura Makbett meta tneżza' 'l ruħha minn kull sentiment matern) meta d-drammaticità hija qawwija kważi daqs fl-original. Bartolo jafha s-sengħa tiegħu, u titgħaxxaq taqraha t-traduzzjoni tiegħu.

Miju Mekkek ta' l-Iljade

VICTOR XUEREB SJ

L-Iljade ta' Omeru tiftaħ b'tifqigħa ta' sajjetta fil-bnazzi. Bnazzi mhux għax kienet issaltan il-paċi! Anzi kien żmien ta' ġlied. Minn naħa l-waħda l-Griegi kienu qegħdin iżommu lil Trojja f'morsa. Kien ilhom għaxar snin jassedjaw il-belt. Minn żmien għal żmien il-Griegi kienu jibagħtu xi riġment minn tagħhom biex jattakka l-irħula u l-bliet iż-żgħar ta' l-Alleati ta' Trojja, u jerga' lura mgħobbi bi proviżjon ta' ikel u bhejjem u lsiera għall-armata kollha. Kien veru li fost il-Griegi bdiet tixtered il-pesta. Imma, li nqala' għal għarrieda kienet thaqqiqa shuna bejn l-aqwa żewġ kapijiet tal-Griegi... bejn Akilles l-attakkant il-prim li kellhom il-Griegi u bejn Agamemnon, il-*Commander in Chief* tat-Truppi Griegi kollha. B'dawk l-attakki żgħar fuq l-Alleati l-Griegi kienu sabu rkaptu ta' kif iżommu l-Armata tagħhom tassedja belt iffortifikata f'art barranija; imma, meta bdiet tixtered fosthom il-pesta, tathom rashom. Tgħid kienet xi kastig ta' l-allat? Min jaf jirnexxilhomx iberrdu l-qilla ta' l-allat b'xi sagrificċju xieraq?

Akilles laqqa' l-kapijiet tal-Griegi u quddiemhom talab lil Kalkas, il-Bassar il-prim tal-Griegi, biex jurihom għala l-allat kienu daru daqshekk kontrihom. U Kalkas, bit-tlaqliqa u biss wara li Akilles wiegħdu li jipproteġih hu jekk xi ħadd imissu, spjega li l-allat kienu msaħħnin għal Agamemnon talli meta Krises, il-qassis ta' Apollo, kien ġa rahan xieraq biex jifdi lil bintu li kienet inqabdet ilsira, Agamemnon, kontra kull sens ta' ġustizzja, ma ħelisx lill-ilsira u baġħat lil missierha bi kliem żorr ta' theddid. L-allat, qal Kalkas, ma kinux sa jwaqqfu dik il-pesta qabel ma Agamemnon irodd dik l-ilsira lil missierha u jżid ukoll xi sagrificċju xieraq lil Apollo.

Din ix-xorta ta' diskors tal-Bassar, tistgħu taħsbu x'fawra tellgħet f'ras Agamemnon. Issa kulħadd kien sar jaf li hu kien il-ħati ta' dik il-pesta qerrieda. Xniġħat bħal dawk jiġru fil-kamp kienu sa jagħmlulu l-ħsara żgur. Li kieku kien naqra aktar diplomatiku, kien ifittex jagħti din l-ilsira lura lil missierha u barra li kien ikun żamm prezza fir-raham li kien ġab missierha, kien igeddes min jaf kemm rigali minn fost il-Griegi li kienu jagħtuh b'ringrazzjament talli waqqfilhom il-pesta! Imma Agamemnon ma kienx diplomatiku. Kien xħiħ! U kien superv. Ma ried b'xejn jitlaq dik l-ilsira minn taft idejh.

Akilles, bi spirtu ta' kavallier nobbli, ipprova jfakkar lil Agamemnon il-Kmandant li l-gid ta' l-Armata jigi qabel il-gid u l-qligh personali tal-Kmandant. Imma Agamemnon dak kien jonqsu. Infasad. Beda jghajjat li Akilles kien qed ihajru jaghti lura l-ilsira ghax ma kien sa jonqos xejn minn but Akilles! Kien facli ghal Akilles li jkun Amerikan fi hwejjeg haddiehor. "Ismaghni x'sa naghmel!" qal lil Akilles, "Naghti, iva l-ilsira li messet lili bi priza! Imma.. minflokha.. niehu l-ilsira li kienet messet lilek" U baghat fizzjal fit-tinda ta' Akilles biex igib minn hemm l-ilsira ta' Akilles.

L-insult ma setax ikun aktar car u dirett. Ghall-ewwel, Akilles kellu sfiCCA joqtlu f'nofs dik il-Gemgha. Imma, flok imidd idu fuq il-persuna sagra tas-Sultan, hareg 'il barra mil-laqqha jahlef li la hu u lanqas hadd mir-rigment tieghu tal-Mirmidoni ma kienu sa jghinu lill-Armata tal-Griegi qabel ma Agamemnon jigi jitlobu skuza. Ix-xena taghlaq b' Akilles hiereg irrabjat mil-laqqha waqt li Agamemnon jghidlu li biex ikompli l-assedju, ma kellux bzoznu.

Jekk Agamemnon kien xhih u ma rahiex bi kbira li jaqla' dan l-inkwiet kollu biex ma jiccahhadx minn ilsira, Akilles ukoll kien bniedem li ghall-unur personali tieghu kien lest li jahqar l-Armata ta' shabu l-Griegi. Akilles, permezz ta' ommu, wahda mill-allat, talab lil Zews biex jibda jghin lit-Trojiani u biex idum jghinhom sakemm Agamemnon meta jara li qed jaqla' xebgha, ikollu bilfors jerga' jitlob l-ghajnuna ta' Akilles! Jekk it-Trojiani jibdew jirbhu, jibda jidher car kemm kien isarraf Akilles! Ghax meta Akilles kien johrog jitqabad hadd mit-Trojiani ma kien jazzarda jdendel kusu mieghu! Akilles, biex jerga' jiehu giehu, beda jitlob li l-allat jibdew itellfu lill-Griegi! Il-qilla tieghu ghamietu kif ix-xehha kienet ghamiet lil Agamemnon.

Intant, Akilles baghat lil ommu Thetis, wahda mill-allat minuri, ghand Zews u Zews wegghedha li jara x' jaghmel biex jibda jghin lit-Trojiani.

Biex izomm kelmtu ma' bintu Thetis, Zews baghat Holma Qarrieqa biex ihawwad mohh Agamemnon. B'din il-Holma, Zews mela mohh Agamemnon li issa kien il-hin tajjed biex jaghmel l-attakk finali fuq Trojja (minghajr l-ghajnuna ta' Akilles) biex l-unur tal-waqgha ta' Trojja jiehdus biss Agamemnon. Agamemnon ilaqqat l-Kunsill u jordna lill-Generali biex jisferraw l-attakk finali fuq Trojja. Meta huma jifthulu ghajnejh u juruh li Trojja ghadha b'sahhitha, hu jheddidhom li jekk ma jattakkawx immedjatament hu kien sa jitlaq lura Argos

mnejn kien ġie. Ma kellhomx x'jagħzlu. Lura, wara għaxar snin assedju, ma ridux imorru b'idejhom vojta!

Kontra qalbhom bdew ihejju għal taqtiegħa li kienu jafu li sa jitilfu! Imma forsi l-aġġar haġa li ġrat kienet li dak li ntqal fil-privat fil-Kunsill ma damx ma hareġ fil-pubbliku fost is-soldati li malajr sabu min ixewwixhom biex ifittxu jwaqqfu l-assedju u jsalpaw lura lejn djarhom! Għax, wara kolloxx, l-unur mhux il-Kmandanti kienu sa jeħduh? Huma xi daqqa ta' lanza kienu jistgħu jdabbru.

Hawn jidhrol xewwiex famuż: wieħed mill-karattri memorabbli li joħloq Omeru. Xewwiex jismu Thersites, li għalkemm ikrah daqs ċappa dlam, kellu lsienu jaqta' daqs ponta ta' stallett. Fil-biċċa li ġejja sa nħalli lil Omeru jsemmgħalna hu t-tixwix ta' Thersites u kif Odissews fl-aħħar jirnexxilu jrazzanlu lsienu.

Innota kif Omeru jirnexxilu jqaxxar il-karattru ta' dan ix-xewwiex baxx u kif l-umorizmu huwa wieħed li tistenna minn nies ta' dil-qatgħa.

Fl-aħħar ikkwjeta l-hoss u ntasbu kollha
Bil-qieghda fuq il-bankijiet għal-Laqgħa,
hlief wieħed biss li baqa' jgħid u jilsen.
Dan kien Thersites, żatat, wisq fuq ruħu.
Kien wisq jinqala' għaċ-ċajt pastaż u jniggeż
Kontra s-Sultan u kontra min imexxi,
Imbasta jdaħħak bihom lis-soldati!
Ma kienx hemm wieħed ikreh iżjed minnu
Minn fost l-Akej li kienu marru Trojja.
Kien naqra zopp u jgħebbed siequ l-waħda
U ż-żewġ saqajn kienu mgħawġin daqs naghla.
Spallejh it-tnejn kienu 'l quddiem imgeddsa
U kważi jmissu lil xulxin fuq sidru.
Imħawla bejn spallejh kellu ras żgħira
Għamla ta' bajda; u mill-qurriegħa sewwa
Kienu jinbarmu żewġ żajbriet imqardna.
Lil dan Thersites hadd ma kien jistmerru
Daqs il-magħruf Akilles u Odissews
Li lilhom l-iżjed kien għaċ-ċajt iwaqqa'.
Bix-xorti tajba għalihom, dik id-darba,
Thersites kien imaqdar 'l Agamemnon:
Kien għolla lehnu rqiġ imma jinstama'

U beda jghajru b'kull ma gieh f' ilsien.
 Ghax sab ix-xoqqa f' moxtha biex iniggzu
 Meta sar jaf li hafna mis-suldati
 Kienu mgħaddbin għall-Ħakem Agamemnon.
 "Ja Sire!" beda jghid lil Agamemnon
 b'lehen nebbiex u fl-istess hin wisq għoli,
 "X'għandek bżonn issa? Xi trid iżjed minna?
 It-tinda tiegħek imballata għotjiet!
 Ghax minn kull belt li jirnexxielna ngarrfu,
 Dejjem imissek l-isbaħ, l-aqwa u l-ifjen
 U tagħzel inti stess l-aħjar ilsira!
 X'inhu li jonqsok, mela? Deh'b u fidda?
 Stenna 'l xi wiehed mit-Trojġani għani
 ħa jiġi s'għandek biex itik ir-raham,
 deh'b u rigali biex teħlisu 'l ibnu
 li kont qbadt ilsir jien jew qabdu sħabi!
 X'inti tixxennaq? Għandek bżonn xi xbejba
 Biex torqod magħha? Tridha biex taqdik?
 Oqgħod attent! Tagħtix eżempji ħżiena
 Li jistgħu jwasslu 'l da's-suldati fl-għali!
 Intom, ja ħbieb, li jkolli nsejjaħ: 'Nisa'
 — nixtieq li kieku nista' ngħid: 'Irgiel' —
 ejjew minn hawn nitilqu bl-akbar heffa
 u nħallu 'l dan il-galantom warajna
 biex jibqa' jgħasses hu mal-ġid li ħataf!
 Forsi sa fl-aħħar jibda jdaħħal f' moħħu
 Kemm għandu bżonn tal-qalbenin suldati!
 Sa lbierah stess, lanqas ma staħa jcanfar
 Lill-kbir Akilles, bniedem aqwa minnu!
 Imma raġel hekk nobbli bħal Akilles
 Mhu qatt sa jħalli nsult hekk baxx ikiddu!
 Halla lil Agamemnon tgħaddi tiegħu.
 Ghax kieku, Sire, Akilles ma kienx nobbli,
 Dawk il-kelmiet wisq żorri l' għedt ilbierah
 Kienu jkunu ta' l-aħħar li għedt f'hajtek."

Bilkemm kien spiċċa dan il-kliem xewwiexi
 Kontr' Agamemnon, il-Kmandant il-kbir,
 Li hdejn Thersites ma resaqx bil-qilla
 Il-magħruf Odissews, b'wiċċ kollu rabja.
 Bed' Odissews ilumu kif kien haqqu:
 "Thersites" qallu, "jekk ridt turi għerfek,
 minn qalbi ngħidlek li ma rnexxilekx!

Dejjaqtna lkoll bil-kliem xewwiex l'ghedtilna.
 Ja biċċa ta' ċakkar! Kif lanqas tisthi
 Tqum fost da'n-nies biex tmaqdar lil sultan?
 Hadd m'ghandu dritt – u l-anqas wiehed inti,
 għax m'hawn hadd daqsek injurant u ebsi
 minn kemm ġew nies ma' wlied il-kbir Atreus—
 hadd m'ghandu dritt imaqdar x'qal il-Ħakem!
 Lanqas jixraqlek biss issemmi ismu!
 Ahseb u ara thajjar lis-suldati
 Biex titilquh u tmorru kollha lura!
 Hadd m'ghandu ħjiel kif għad tispicċa l-biċċa:
 jekk għadx nitilfu jew għadx fl-ahħar nirbhu
 Kull ma qed tagħmel hu li b'herqa xxewwex
 Kontr' Agamemnon. Il-Kmandant il-Kbir!
 Qed twaqqa' għaċ-ċajt il-Kapijiet tal-Griegi
 Talli jagħtuh mill-priża s-seh'm li haqqu!
 Imm' isma' 'l hawn – għax jiena kelmti nżommha—
 Jekk biss darb'ohra nerga' lilek nisma'
 Taqla' qlajjiet bħal dawn li għedt hawn fostna,
 Nirrani rasi jaqtgħu minn ma' ġismi,
 žgur daqs kemm žgur Telemakus hu ibni,
 li niġi naqbdex qabda bejn idejja
 u nneżżgħek il-mantell u l-qmejsa l'għandek
 u nċarrat minn fuq dahrek dawk id-dniedel
 u ma niqafx qabel ma nikxef kollox,
 u kif tkun għeri, xebgħa għasluġ nilgħablek
 u nqalftek minn ġol-ġemgħa bl-ebda ħniena
 biex tmur titkerrah ħdejn l-iġfien u tnewwah! ”

U kif dal-kliem kien Odissews qed jgħidlu,
 Venvinlu daqqa ta' bastun fuq dahru!
 Inġibed lura minnufih, Thersites
 U jixher beda u jwaħwaħ bħal tarbija.
 Tbenġila sewda tqajjar demm sewdieni
 Telgħet malajr minn spalltu sa taħt abtu
 Fejn kienu laqtu tal-bastun l-għekiesi.
 Birek ma' l-art, imwerwer minn daqq'ohra.
 U, fost uġiġħ beda minn wiċċu jimsaħ
 Xi demgħat shan għal fuq haddejh iġelbnu.

Ghalkemm l-ohrajn ma kellhomx ħajr jiddieħku,
 Tgħidx x'daħka faqqgħu meta raw dix-xena.
 Wiehed lill-ieħor, bdew minn taħt ilsienhom,
 Jgħidu 'l xulxin biex lil xulxin idahħku:

“Dan Odissews m’hawnx prezzu! Haqqu prosit”
“Kont naf” qal wiehed, “li kien wisq jinqala’
biex jagħmel pjan u nasba fina b’ mōħhu,
u naf ukoll li jaf il-lanza jxejjer
imma žgur li m’ghamlilna qatt pjaċir
akbar minn dan ta’ lllum, meta heisna
mit-tpaċpiċ fieragh li kien jghid Thersites!
Għax ma nahsibx li ‘sa jkun wisq imghaġġel
Dan l-iblah ta’ Thersites jitla’ jidden
halli mill-ġdid imaqdar lil xi Hakem!”
U bħalu bdew jghidu l-ohrajn. Għax qablu.

Wirt Battal

P. SCIBERRAS

mardu l-għerūq tal-wirt miksub
u fil-librerija tal-memorja
il-għatx mingħajr kontroll
ta’ ljieli mqajma
nixef
fil-baħħ allucinati ta’ kuljum

lanqas għadu bħal dari jqanqal bl-entuzjażmu
il-għarfien nebbiex,
jew il-għajnejn halliema
jiffokaw ċinematografija
ta’ xbihat surreali

intant,
il-qħab tas-snin
liegħbu mgħaxxa
taħt imwejjed ta’ ufficini bla ħajja
u nefħu sidirhom
bil-libretti tal-bank
u l-mazez tad-dwejjaq.

ĠORĠ BORG

Naf Tifel

Naf tifel li tela' mill-baħar.

Naf tifel li farfar tfulitu
Fuq medda ta' ramel.

Naf tifel li x-xatt kien pajjizu
U l-mewġ kien id-demm jigrì fih.

Naf tifel li reġa' mar lura
Fil-baħar,
Fil-qiegh.

Mhabba Sewda

Iktibli fir-ramel li thobbni
- dil-qalb qed tixxennaq għalik.

Bil-mewġ li jinsilet minn ħdani
Irrid li ngħattik.

Hawn isfel f' dirgħajja tistrieħ,
Hawn isfel fid-dlam ta' gol-qiegh.

Durham 11.5.96

JOE FRIGGIERI

Bla fess ix-xita traxxax
irqiq irqiq
u fuq il-belt qadima
niezla d-dalma.

Fix-xmara hadranija
fid-dawl tal-lampi sofor
jilmaw id-djar u s-sigar
rashom 'l isfel.

Jghaddi minn fuq il-pont
ragel bil-kelb;
jghaddu warajh jixxenglu
zewg namrati.

Fuq l-gholja, wahdu,
johlom il-holm ta' disa' sekli ilu
il-katidral.

data base

P. SCIBERRAS

f'laboratorji storduti
u sodod illuppjati
kromosomi ultra mgienen
ikklonizzaw
wild il-kompjuter

robotika l-mixja,
drogata n-nisga
ta' utopji virtwali
u vojt minghajr qies.

Ipokrezija

JOHN BUTTIGIEG

Kif nista' nemmen fikom, pożaturi
jekk intom tgerfxu bla permess go fija
u f'li għad nagħmel
bla kuxjenza

U tgħidu li għal artkom tagħmlu kollox.
u fl-istess hin tassumu
x'jaqbel lilkom.

X'jimporta li x'imkien hemm nies ibatu,
jittendu biss mill-ħars stunat li jżebbeġ
biex jgħasses fuqhom,
u jien u int insiru numru ieħor
f'katalgu twil ta' paġni skonnoxxuti...

X'jimporta li x'imkien għad hemm mistura
uċuħ li ma jafux xi tkun it-tjieba,
u bla nteress jintrifsu l-grieħi tagħhom
u jekk ma jgħidu xejn
ħadd ma jitmagħhom...
X'jimporta.

Il-bieraħ ħabbat il-bieb u ftaħt bħas-soltu.
Quddiemi rajt jippoża wiċċ antik
daqqs l-antiporta li ftaħt biex jidħol.

Ġie jżurni l-kandidat
li l-jum ta' qabel
għadda skantat – spjenat

f'estazi ta' glorja
bla ħajra li jsellem
jew jieqaf jitkellem.

Għal waqt ħassejtni l-iblah li jrid jgħid ħafna
U ma jistax

Mid-Djarju tat-Tarzna

P. SCIBERRAS

mill-vixxri ta' vapur
f'lejla ta' azzar imdewweb
splodew helliesa
il-gass
u
l-gharaq jikwi
ta' disa' "boilersuits"
jintonaw 'de profundis'
fil-luttu ta' l-imbikkma

U qajla jinghalqu l-griehi
fir-rezha tas-sodod mifruxa
minn ommijiet u romol
idommu
ruzarju ta' lfiq u mhabba
u litanija mkissra ta' tifikiriet

ghal zmien
jissoktaw ghajnejn iz-zghar
jiddendlu lefliefa
max-xquq tal-bwieb u l-kantunieri
bl-istennija tad-"daddy"

u meta jiskot kollox
u l-farag iholl
il-ghoqod ta' l-imgarrba
jibqa' l-mafkar li jtenni l-grajja
tal-mewt
tidhol u tohrog minn bieb it-tarzna
minghajr sirena.